

19 верасня 1996 г.  
чацвер, № 230  
(23033)



# ЗВЯЗДА

## ХОДЗЯЦЬ ЧУТКІ...

### Што Беларусь чакae грашовая рэформа

Грашовая рэформа на Украіне падхліснула з новай сілай размовы аб тым, што падобнае мерапрыемства ў хуткім часе чакецца і ў Беларусі. Інфармацыя, якая ўжо прасачылася і ў прэсу, амаль што дэталёва паведамляе аб тым, што нас чакae ў кастрычніку: менавіта гэты месяц павінен унесці ў жыццё беларусаў пэўную разнастайнасць.

Калі ўлічыць той факт, што многія эксперты апошнім часам выказваюцца за правядзенне грашовай рэформы, сыплюцца доказы яе неабходнасці, а ў сховішчах Нацбанка які ўжо год «прэюць» аддрукаваныя грошы, — чуткі (пакуль менавіта так) заслугуюць таго, каб у іх паверылі. Дарэчы, каларэфармісцкія размовы дасягнулі высокага ўзроўню: пра абмен грошай вядуцца размовы як у банкаўскіх, так і ў дэпутатскіх колах.

Ва ўсіх яшчэ свежая ў памяці паўлаўская рэформа, якая папсавала тады, у 1991 годзе, нервы многім. Зараз, улічваючы сціплае матэрыяльнае становішча, у якім апынуліся людзі, усё выглядае намянога слабойнай. Паводле інфармацыі адной з крыніц, грошы на рахунках у банках будуць абменьвацца без абмежаванняў, а што датычыцца наяўных беларускіх рублёў, то сумай для абмену называецца лічба ў 2 мільёны рублёў.

Зразумела, што новымі грашамі, якія змяняць цяперашнюю беларускую валюту, накіравана стаць аддрукаваным тры гады таму за мяжой купюрам. Несумненна, выйдзе на вецер 42 мільёны долараў (назваецца прыкладна такая лічба, у якую вылілася друкаванне «талераў») было б не па-гаспадарску. Адзінае, што ў дадзеным выпадку засмучае распрацоўшчыкаў правядзення рэформы, — злэшчасная «Пагоня» на купюры. Пасля праведзенага рэферэндуму і змены герба Беларусі «заганя» ў новых грашах відэочына. Аднак і тут знойдзена выйсце.

«Коннікі» схаваюць пад наклеянай зверху маркой, на якой будзе адлюстраваны герб рэспублікі. Такім чынам, як бачна з гэтай сціплай інфармацыі, глеба для рэформы падрыхтавана. Каб канчаткова ўпэўніцца ў сапраўднасці таго, што нам рытууюць у кастрычніку, мы звязаліся з прэс-цэнтрам Нацыянальнага банка. Там, аднак, нас расчаравалі, ахарактарызаваўшы «выплыўшae» на паверхню паведамленне як чарговую «вутку». Між іншым, як стала вядома, прэс-цэнтр Нацыянальнага банка рытуе афіцыйнае абвясненне, якое павінна паставіць крыж на размовах пра грашовую рэформу. Значыць, і надалей адведзенае для захоўвання «новых» купюр сховішча пуставаць не будзе.

Ігар ШЧУЧЭНКА.

## КАЛЕКТЫВУ БЕЛАРУСКАГА РЭСПУБЛІКАНСКАГА ТЭАТРА ЮНАГА ГЛЕДАЧА

Сардэчна віншую калектыву Беларускага рэспубліканскага тэатра юнага гледача з 40-гадовым юбілеем.

Ваш тэатр дастойна выконвае высакародную місію — далучае дзяцей і падлеткаў нашай краіны да лепшых здабыткаў нацыянальнай і сусветнай культуры, займаецца выхаваннем высокіх маральных якасцей моладзі.

На сцэне вашага тэатра выступалі і выступаюць вядомыя майстры — артысты. Шчыры паклон ім за іх талент, за майстэрства ўваасаблення цікавых вобразаў, якія хвалявалі і хваляюць пакаленні юных гледачоў.

Сваім багатым рэпертуарам, складзеным з беларускай і замежнай класікі, лепшых сучасных твораў, у тым ліку маладых беларускіх

драматургаў, тэатр заўсёды адклікаецца на актуальныя праблемы нашага жыцця. Лепшыя творчыя здабыткі тэатра, многія вашы спектаклі ўнеслі значны ўклад у скарбонку беларускага тэатральнага мастацтва.

Жадаю вашаму калектыву новых творчых вяршынь.

Здароўя і шчасця вам, шануюныя артысты і працаўнікі тэатра. Няхай ваша мастацтва, вашы душэўныя сілы, творчы вопыт і надалей уліваюцца ў высакароднае рэчышча выхавання новага пакалення нашай нацыі, каб ніколі не пакідалі юначыя сэрцы хараство, дабрыва і любоў да роднай Бацькаўшчыны!

Аляксандр ЛУКАШЭНКА.

19 верасня 1996 года.

## АЛЯКСАНДР ЛЕБЕДЗЬ УПЭЎНЕНА

### Ў ПЕРАМОЗЕ БЕЛАРУСКАГА ПРЭЗІДЭНТА НА РЭФЕРЭНДУМЕ

Вывад двух расійскіх ракетных палкоў з тэрыторыі Беларусі ў адпаведнасці з дасягнутымі раней дамоўленасцямі — такая адна з тэм, якія абмяркоўваліся ў ходзе перамоў Прэзідэнта Рэспублікі Беларусь Аляксандра Лукашэнкі з сакратаром Савета бяспекі Расіі Аляксандрам Лебедзем, што прайшла на мінулым тыдні. Сваімі ўражаннямі аб гэтай сустрэчы генерал падзяліўся 17 верасня, адказваючы на пытанне карэспандэнта ІТАР—ТАСС.

Пры гэтым Аляксандр Лебедзь адзначыў, што ніякіх рознагалоссяў па гэтым пытанню не ўзнікла. Да канца года гэтыя палкі будуць выведзены з Беларусі. Абмяркоўвалася, паводле яго слоў, і тэма пашырэння беларуска-расійскага супрацоўніцтва па ўсіх напрамках.

Ён таксама паведаміў, што ў ходзе сустрэ-

чы з Аляксандрам Лукашэнкам бакі абмяняліся думкамі аб палітычных працэсах, якія адбываюцца ў Беларусі, Паводле пераканання сакратара Савета бяспекі Расійскай Федэрацыі, у беларускага Прэзідэнта вельмі высокі палітычны рэйтынг і ён карыстаецца падтрымкай большасці насельніцтва ў сваёй краіне. «Гэта дае падставы меркаваць, што на маючым адбыцца рэферэндуме Аляксандр Лукашэнка атрымае перамогу», — лічыць генерал.

На яго думку, Прэзідэнт Беларусі першым з усіх кіраўнікоў былых саюзных рэспублік «сур'ёзна пайшоў на збліжэнне з Расіяй, і гэтак робіць яму гонар». Разам з тым Аляксандр Лебедзь выказаў думку, што ў Беларусі, таксама як і ў Расіі, ёсць сілы, якія перашкаджаюць збліжэнню дзвюх краін.

БЕЛТА.

## У бліжэйшы час сталіца свой выгляд не зменіць — няма за што

Камітэт архітэктуры горадабудавання і землеўпарадкавання Мінгарвыканкома, які паведаміў яго старшыню Аляксандр Чадовіч на прэс-канферэнцыі, мае шмат праектаў па змяненню аблічча сталіцы рэспублікі. Але час рэалізацыі большасці з іх пакуль застаецца невызначаным.

Як адзначыў Аляксандр Іванавіч, эканамічная сітуацыя дыктуе свае ўмовы. Таму ў Мінску найперш вырашаецца жыллёвае пытанне і, адпаведна, з'яўляюцца жыллёвыя комплексы. Пераважная колькасць іх — панельныя. Такое жыллё эканамічна выгаднае: на яго ўзвядзенне патрабуюцца тры месяцы, у той час як на будаўніцтва цаглянага дома — дзевяць. Будаўніцтва праводзіцца ў межах кальцавой ша-

шы. Сярод раёнаў — прэтэндэнтаў на забудову — Малінаўка, Сухарава, Кунцаўшчына, Чырвоная Горка. У аддаленай перспектыве — раён Навінікі. Адначасова з узвядзеннем сучасных шматпавярховых дамоў, дзе ў адпаведнасці з апошнімі праектамі жылымі стануць і мансарды, пачнецца рэканструкцыя «хрушчо-вак». Па словах спадара Чадовіча, будзе праводзіцца як поўная рэканструкцыя дамоў з нарошчваннем паверхаў, так і частковая: аднаўленне толькі фасада, перапланіроўка кватэр. Прыватны сектар у сталіцы застаецца, але камітэт плануе працаваць з індывідуальнымі забудовшчыкамі — горад павінен утрымлівацца новымі масівамі, а не наадварот.

Жанна КАТЛЯРОВА.

## ПАРЛАМЕНЦКІ ДЗЁННІК

### ДЭПУТАТЫ ПРАГНУЦЬ ПРАЦЫ

Атмасфера на ўчарашнім вячэрнім пасяджэнні Вярхоўнага Савета была значна спакойнейшай, чым у папярэдні дзень. Пачалося пасяджэнне са шматлікіх дэпутатскіх аб'яваванняў у адрас Прэзідэнта аб парушэннях Часовага рэгламенту, якія былі дапушчаны падчас вядзення сесіі, і аб недасканалай арганізацыі ходу сесіі, што не дазваляе дэпутатам працаваць з поўнай аддачай.

У прыватнасці ўвагу на гэта звярнуў Анатоль Красуцкі, а Віктар Кучынскі абурэўся, што 17 верасня не была пастаўлена на галасаванне прапанова сарака дэпутатаў аб уключэнні ў парадак дня пытання аб разглядзе зварота да беларускага народа Сямёна Шарэцкага, надрукаванага ў газеце «Народная воля». Але ж у выніку гэтую прапанову ўчора не падтрымала неабходная большасць дэпутатаў. Затое ў сераду па настойліваму патрабаванню дэпутата Бухвостова ў парадак дня сесіі было ўключана пытанне аб павышэнні памеру мінімальнай заробтнай платы.

Асноўная ж частка пленарнага пасяджэння была прысвечана абмеркаванню пазаўчарашняй ініцыятывы фракцыі аграрыяў і камуністаў адносна рэферэндуму. Нагадаю, што гэтыя дэпутатскія аб'яднанні прапанавалі прыняць пастанову, у якой рэкамендавалася б Прэзідэнту адклікаць праект Канстытуцыі, які выносіцца на ўсеагульнае абмеркаванне, а таксама парламенту адклікаць праект, які належыць аўтарству згаданых фракцыі і падтрыманы Вярхоўным Саветам. Замест гэтага прапановалася стварыць пагадзальную камісію з прадстаўнікоў абодвух бакоў для разгляду направак і дапаўненняў у Асноўны закон. Дэпутаты шмат прысвяцілі гэтаму пытанню часу, але не прыйшоўшы да адзінай думкі, вымушаны былі адклікаць яго. Музіць, не апошняю ролю ў гэтым сыграла тое, што адначасова камуністы і аграры прапаноўвалі адклікаць і давыбары ў Вярхоўны Савет. Дарэчы, учора не без дапамогі Цэнтрвыбаркома была прынята пастанова, якая зацвярджае механізм стварэння ўчастковых выбарчых камісій, на плечы якіх ляжа асноўны цяжар работы па падрыхтоўцы і правядзенню рэферэндуму. Пасля заканчэння пленарнага пасяджэння жадаючыя дэпутаты змаглі сустрэцца ў Вярхоўным Сацеце з лідэрам камуністычнай партыі Расійскай Федэрацыі Генадзем Зюганавым, які знаходзіцца з візітам у Беларусі. Перад сустрэчай асабістую гутарку з Г. Зюганавым меў Старшыня Вярхоўнага Савета Сямён Шарэцкі.

Юрась ЛЯШКЕВІЧ.

## ЗАБОЙЦА ЗДАЎСЯ МІЛІЦЫІ

«Звязда» ўжо паведамляла аб тым, што ідуць пошукі неаднаразова судзімага К., які 12 верасня забіў нажом начальніка транспартнага цэха гродзенскага вытворчага аб'яднання «Азот» П. Далгашэя. Як паведамілі рэдакцыі ў пракуратуры Гродзенскай вобласці, цяпер забойца адказвае на пытанні следства. Ён сам прыйшоў у Гродзенскі райаддзел міліцыі, адчуўшы, напэўна, бесперспектыўнасць гульні ў хованкі з праваахоўнымі

органами і разлічваючы, што яўка з павіннай дапамога яму пры вызначэнні меры пакарання.

Што тлумачыць К. на допытах — само сабой, тайна следства. Можна прадбачыць, што забойца зробіць усё, каб пазбегнуць самага для сябе жудаснага. А чалавек, які мог бы пацвердзіць альбо абвергнуць яго словы, ужо нічога не скажа...

Барыс ПРАКОПЧЫК.

## Міжнародная намінацыя — беларускаму дэпутату

Дэпутат Вярхоўнага Савета Рэспублікі Беларусь, намеснік старшыні Камісіі па міжнародных справах А. Лебедзька вылучаны кандыдатам на званне лаўрэата праграмы «Слыньня маладых людзей ўсёго свету 1996 г.» па лініі «Палітычныя, юрыдычныя і ўрадавыя адносіны».

Гэта паведамленне атрымана з Міжна-

роднай маладзёжнай палаты, старэйшай міжнароднай арганізацыі, якая створана ў 1910 годзе і мае сёння структуры ў 108 краінах свету.

У радах гэтай арганізацыі знаходзіліся Дж. Кенэдзі, Б. Клінтан, С. Накасонэ і іншыя вядомыя палітычныя дзеячы сучаснасці.

Аляксандр НАЛЬШАНСКІ.

## ...УРАДЖАЙ-96

### З-ЗА НАДВОР'Я ЎБОРКА БУЛЬБЫ ЗАЦЯГНУЛАСЯ

Сёлета ўраджай бульбы на палях краіны вырас небагі, але ж вельмі востра паўстала праблема яго тэрміновай уборкі. Дажды, рэзкае пахаладанне гэтаму працэсу ўяна не спрыяюць.

Усяго ж па рэспубліцы ўбрана 13,1 працэнта ад пасаджанага — 15,4 тысячы гектараў.

Сабрана 229,9 тысячы тон бульбы, ураджайнасць 149 цэнтраў з гектара. Па гэтым паказчыку лідзіруюць Гродзеншчына — 169 і Брэстчына — 164 цэнтрны з гектара. Наогул жа па рэспубліцы ва ўсіх рэгіёнах назіраецца перавышэнне мінулагадняга паказчыка. Але тэмпы ўборкі застаюцца даволі невысокімі, шмат гаспадарак толькі-толькі пачалі копка «другога хлеба».

Мікалай ЛІТВИНАЎ.

## АДНЫМ СКАЗАМ

Зніжэнне стаўкі рэфінансавання Нацбанка прывяло да адпаведнага падзення працэнтных ставак па ўкладах насельніцтва ў ААБ «Беларусбанк»: па валютных укладах да запатрабавання стаўка роўная 1 працэнта гадавых, па тэрміновым — ад 2 да 8 працэнтаў гадавых.

У студзені-жніўні аб'ём валавога ўнутранага прадукту склаў 106,418 мільярдаў беларускіх рублёў, што да ўзроўню адпаведнага перыяду мінулага года склала 100,4 працэнта.

Аб'ём рэалізаванай прадукцыі за 8 месяцаў склаў 92,7 працэнта ад вырабленага, а запасы гатовай прадукцыі на складах прадпрыемстваў да 1 верасня склалі 10,743 мільярды рублёў.

За 8 месяцаў у рэспубліцы зарэгістравана 82,8 тысячы зладчынстваў, што на 5,1 тысячы, або 5,8 працэнта менш, чым за аналагічны перыяд мінулага года.

У Беларусі жывуць прадстаўнікі 123 нацыянальнасцей.

Ф. СП-1

Міністэрства сувязі і інфарматыкі  
Рэспублікі Беларусь

АБАНЕМЕНТ на газету

63850

(індэкс выдання)

**ЗВЯЗДА**

Колькасць  
камплектаў

на 1996 год па месяцах

1	2	3	4	5	6	7	8	9	10	11	12
---	---	---	---	---	---	---	---	---	----	----	----

Куды

(паштовы індэкс)

(адрас)

Каму

(прозвішча, ініцыялы)

ДАСТАВАЧНАЯ  
КАРТКА

63850

(індэкс выдання)

ПВ

месца

лі-

тар

на газету

**ЗВЯЗДА**

Кошт

падпіскі

перад-

расоўкі

руб.

руб.

Колькасць  
камплектаў

на 1996 год па месяцах

1	2	3	4	5	6	7	8	9	10	11	12
---	---	---	---	---	---	---	---	---	----	----	----

Куды

(паштовы індэкс)

(адрас)

Каму

(прозвішча, ініцыялы)



# «ШЧЫМІЦЬ СЭРЦА АД БОЛЮ ЗА СВОЙ НАРОД І БУДУЧЫНІЮ СВАЁЙ КРАІНЫ»

Выступленне Старшыні Вярхоўнага Савета Рэспублікі Беларусь С. Г. Шарэцкага на другой сесіі Вярхоўнага Савета Рэспублікі Беларусь трынаццатага склікання 17 верасня 1996 года

Паважаныя дэпутаты Вярхоўнага Савета! Паважаныя члены Канстытуцыйнага суда! Шаноўныя журналісты і ўсе прысутныя на пасяджэнні! У жыцці кожнага бываюць такія моманты, калі чалавек павінен сваё паводзіны ўзгадняць са сваім сумленнем, калі ўсё асабістае павіна адступіць, стаць дробяззю, а наперад павіна выйсці нешта больш значнае, калі абавязак і сумленне ўдзейнічаюць на чалавека ў адным напрамку і ён у сваё паводзінах кіруецца толькі ім. Гэтыя моманты бываюць у трыожных гадзінах для Радзімы, у цяжкія дні для сяброў. Гэта бывае не толькі ў час вайны. Можна прыводзіць вельмі шмат прыкладаў з гісторыі нашай Беларусі, калі ў мірныя дні праявілася сумленне кожнага грамадзяніна, прычым партыйнага і беспартыйнага.

Падобны момант перажывае наша рэспубліка і цяпер. Ад таго, як сёння павядзе сябе кожны з нас, будзе залежаць лёс нашай Радзімы, наш з вамі лёс, лёс нашых дзяцей і нават унукаў. Мы стаім на парозе рэферэндуму, дарчы, супраць якога ніхто не выступаў і не выступае. І я не ведаю, каму патрэбны гэты лямант, што нейкія варажыя сілы перашкаджаюць камусьці параіцца са сваім народам. Ужо прынята пастанова Вярхоўнага Савета, вызначана дата правядзення рэферэндуму. Галоўнае пытанне на ім — змяненні і дапаўненні ў Канстытуцыю, а не тыя пытанні, аб чым учора гаварылася па тэлебачанні: перанясенне свят на 3 ліпеня, пытанні аб продаж зямлі і смяротнай кары. Бо адказ на іх існы і без рэферэндуму.

Што датычыцца Канстытуцыі, дык ёсць два практычныя змяненні і дапаўненні, і давайце зробім усё для таго, каб сапраўды народ вырашыў, які з іх падабаецца большасці людзей. Калі ніводзін, дык застаецца дзеючая Канстытуцыя.

Хачу вам далажыць, што сёння, параіўшыся з намеснікамі Старшыні Вярхоўнага Савета, я аддаў адзін і другі праекты ў Канстытуцыйны суд

на прадмет адпаведнасці іх канстытуцыйным патрабаванням правядзення на рэферэндумах змяненняў і дапаўненняў у Канстытуцыю. Думаю, што трэба было б аддаць і адзін і другі праекты на міжнародную экпертызу. Але ж для таго, каб улічыць усе заўвагі, трэба адклікаць абодва праекты і правесці рэферэндум не 24 лістапада, а неадзе ў снежні. А калі не будзем рабіць гэтага, дык няхай народ вырашае сам, які з прапанаваных праектаў лепшы.

Але ж аб якой нарадзе з народам ідзе сёння гаворка пры такім становішчы ў краіне з інфармацыяй? Трэба проста не павяжаць сваіх людзей, каб кожны дзень з экрану тэлевізара і па радыё падаваў ім хлуно. Аб якім выхадзе эканомікі з крызісу ідзе гаворка, калі шалуюцца многія кіраванні перадавых калгасаў і саўгасаў, прамысловых прадпрыемстваў за тое, што яны маюць сваю думку? На мой погляд, менавіта таму іх прадпрыемствы і перадавыя, што ў іх ёсць свае меркаванні і пазіцыя.

Мне дакладна вядома, як сумленным дэпутатам «выкручваюць» рукі пад пагрозай прадэзятай праверкі іх гаспадарчай дзейнасці, прымушаючы падпісваць звароты. Я разумю становішча гэтых дэпутатаў і спачуваю ім. У кожнага з іх ёсць сям'я. Але ж, паважаныя калегі, трэба падумаць і аб тым, што будзе заўтра. Аб якой прававой дзяржаве можна гаварыць сёння, калі першы намеснік Старшыні Вярхоўнага Савета не можа выступіць па тэлебачанні. І ўвогуле, чаго ж мы баімся даць слова іншым, калі так верым, што народ падтрымлівае прэзідэнцкі праект Канстытуцыі?

Разам з тым хачу вам паведаміць, што сёння я падпісаў і накіраваў ліст Генеральнаму пракурору з просьбай узбудзіць крымінальную справу ў адносінах да старшын Нацыянальнай тэледыкампаніі Кісяля па прыкметах злачынства, прадугледжанага артыкулам 167 Крымінальнага кодэкса, і

ў сувязі з перавышэннем ім сваіх службовых паўнамоцтваў. Аб якой маралі ідзе гаворка, калі на самым версе грамадства ёсць людзі, прафесіяй якіх сталі правакацыі і паклёпы, прычым самым брудным чынам.

Усё гэта толькі яшчэ раз падкрэслівае праўдзівасць тых асцяж, якія я даў у сваім артыкуле. Трэба мець на ўвазе, што яшчэ не прынята прэзідэнцкая Канстытуцыя. А што ж будзе тады, калі, барані Божа, яна пачне дзейнічаць? І зусім тут справа не ў Аляксандру Рыгоравічу. Бог яго ведае, хто гэтай Канстытуцыяй скарыстаецца. Мы ўжо ведаем, як гэта было і чым гэта закончылася.

Паважаныя дэпутаты, перад вамі, як і перад усімі жыхарамі краіны, ёсць два праекты Канстытуцыі. Падабаецца некаторым з вас прэзідэнцкі праект і тое грамадства, якое будзе пабудавана згодна з гэтай Канстытуцыяй, калі ласка, галасуйце за яго, але не шалючыце і не гвалтуіце тых, хто выступае супраць гэтага цёмрашальства, як яго называюць тыя, хто прычытаў гэты праект, — добра сумленныя нашы і замежныя юрысты.

І тут ужо гаворка ідзе не аб тым — падтрымліваеце вы Прэзідэнта альбо Вярхоўны Савет? Так пытанне ніколі не ставілася. І прэзідэнт, і дэпутаты абраныя народам. Хіба ж можна ставіць: каго хто падтрымлівае? І адны, і другія падтрыманыя народам. Так ставіць пытанне могуць толькі нядобрасумленныя людзі.

Пытанне стаіць аб тым, якой быць Канстытуцыяй, а значыць, і грамадству. І, каб знайсці ўзаемапаразуменне ў вырашэнні гэтага пытання, зразумела, мэтазгодна адклікаць абодва праекты і стварыць пагадзяльную камісію, якая ўлічыла б усе заўвагі. Дарчы, на запят кіраўніцтва Федэрацыі прафсаюзаў аб гэтым я адказаў станоўча ў пісьмовай форме.

Думаю, было б правільна, каб сёння ці заўтра

мы яшчэ раз звярнуліся з прапановай да Прэзідэнта аб адкліканні абодвух праектаў Канстытуцыі, склалі пагадзяльную камісію і прыйшлі да нейкай згоды, бо ўсе астатнія выказванні аб тым, што потым будуць улічаны ўсе заўвагі, — гэта падман. Калі людзі прагаласуюць, — усё застаецца на месцы.

Што датычыцца мяне, дык мне, калі чытаў праект прэзідэнцкай Канстытуцыі, шчыме сэрца ад болю за свой народ і будучыню майой краіны, якая яе чакае, калі, барані Божа, прыйдзеца жыць згодна з такім Асноўным законам. І дзе б я ні працаваў — старшынёй калгаса, выкладчыкам у вышэйшай партшколе альбо Старшынёй Вярхоўнага Савета, — я даў бы гэтаму праекту тую ацэнку, якую я даю сёння. Разам з тым я скажу, што не усё мне падабаецца і ў другім праекце.

Паважаныя калегі! Сёння я ведаю, што ідзе збор подпісаў (не будзем гаварыць ужо, якім шляхам) аб неадзеверы мне. У гэтай сувязі я сам хачу быць паставіць пытанне аб Старшыні Вярхоўнага Савета ў парадак дня нашай сесіі. У такіх цяжкіх гадзінах можна прапавіць толькі на ўзаемадаверы. І калі ваш давер ёсць, я і далей буду працаваць сумленна, як і працаваў. Калі няма — на гэта ваша воля і права. Я буду толькі такім, які я ёсць сёння. Я магу памыляцца, і памыляюся, але ніколі не шкадаваў сябе дзеля агульнай справы і імкнуўся выконваць яе сумленна.

Вы памятаеце, як я на працягу пяці месяцаў рабіў усё, часам і супраць самога сябе, каб знайсці ўзаемапаразуменне з Прэзідэнтам. Але ж, калі я пераконваўся, што паразуменне іншаму боку не патрэбна, я займаў прынцыповую пазіцыю і ад яе не адступлю, кім бы я ні быў, не выключаючы і тую высокую пасаду, на якую вы мяне абралі. Зразумела, прынцыповасць у межах законаў, а не ўпартасць.

Дзякуй за ўвагу.

## У БЕЛАРУСІ

### Ў Г. ЗЮГАНОВА — ШМАТ СУСТРЭЧ

18 верасня ў Мінск прыбыў лідэр фракцыі камуністаў Дзяржаўнай Думы Расіі Генадзь Зюганав.

У аэрапорце «Мінск-2» гасця сустрэў першы намеснік Старшыні Вярхоўнага Савета Беларусі сакратар ЦК Партыі камуністаў Беларусі Васіль Новікаў. Адразу ж па прыбыцці ў беларускую сталіцу Генадзь Зюганав гутарыў за зачыненымі дзвярамі з кіраўніцтвам ПКБ. У той жа дзень адбыўся абмен думкамі расійскага камуніста з прадстаўніцамі фракцыі беларускага парламента, кіраўніцтвам Вярхоўнага Савета па актуальных палітычных пытаннях, праблемах міжпарламенцкага супрацоўніцтва. Па завяршэнню першага дня візіту Генадзь Зюганав запланавана яго выступленне ў Авалянай зале перад дэпутатскім корпусам.

Мяркуюцца, што 19 верасня маскоўскага палітыка прыме Прэзідэнт Беларусі Аляксандр Лукашэнка.

Ларыса ЛАЗАР, БЕЛТА.

## БАРАНАВІЦКІЯ ТЭКСТЫЛЬШЧЫКІ ЎЗДЫХНУЛІ З ПАЛЁГКАЙ

Да канца бягучага года тэкстыльшчыкі Баранавіцкага вытворчага баваўнянага аб'яднання работ будучы забяспечаны.

Як паведаміў генеральны дырэктар аб'яднання Сяргей Руцкі, пара вымушаных водпусках, нарэшце скончылася. Нагадаем, што баваўняная вытворчасць на працягу лета неаднойчы спынялася з-за адсутнасці сыравяны і абаротных сродкаў. У жніўні на складах прадпрыемстваў знаходзілася прадукцыі на значную суму, а агульная сума даўгоў перавышала 60 мільярдаў рублёў. Прадпрыемствы баваўнянага аб'яднання стабільна працуюць з 19 жніўня, калі ўзбекскія партнёры паставілі 1200 тон баваўны. Па словах Сяргея Барысавіча, сёння адбываецца пагрузка 5500 тон баваўны для прадпрыемстваў Беларусі, 3300 тон з якіх будуць накіраваны на Баранавіцкае аб'яднанне, што забяспечыць патрэбы прадпрыемстваў да канца бягучага года. За месяц работы прадпрыемствы поўнаасцю разгрузілі склады. Большая частка прадукцыі (60 працэнтаў) экспартуецца ў Германію, Данію, Швецыю, Італію, Літву, іншыя краіны далёкага і блізкага замежжа. «На аб'яднанні практычна не адбываецца скарачэння працоўных», — дадаў генеральны дырэктар. Сёння на вытворчасці занята звыш 6 тысяч тэкстыльшчыкаў.

Жанна КАТЛЯРОВА.

## ПЕЛЕНГ-НАВІНЫ

### ПАЎНОЧНЫ ІРАК: ЗША ХОЧУЦЬ ДАПАМАГЧЫ, АЛЕ ПАКУЛЬ НЕ ВЕДАЮЦЬ КАМУ

Лідэр групы курдскай дэмакратычнай партыі (КДП) Барзані ўчора прыбыў у Турцыю. Ён перасек мяжу з картэжам а шасці аўтамабіляў і накіраваўся ў горад Дзіярбакір. Прадстаўнік КДП заявіў, што падчас свайго візіту Барзані сустранецца з міністрам замежных спраў Турцыі, а таксама з намеснікам амерыканскага дзяржсакратара Робертам Келетарам. Як вядома, Масуд Барзані пайшоў на часовы альянс з Садамам Хусейнам для таго, каб атрымаць цэлы шэраг ваенных перамог у Паўночным Іраку над сіламі патрыятычнага саюза Курдыстана (ПСК). Амерыканцы хочучы, каб Барзані спыніў супрацоўніцтва з рэжымам Хусейна, а яго сапернік Талібані больш не шукаў дапамогі ў Іраку. Прадстаўнікі ЗША некалькі гадоў спрабавалі пасярэднічаць у кантактах паміж дзвюма курдскімі групіроўкамі, але ніколі раней праблема Паўночнага Ірака не ўдзялялі ўвагі на такім высокім узроўні. Падзеі некалькіх апошніх тыдняў радыкальна змянілі сітуацыю.

### НАСТУПЛЕННЕ ТАЛІБАЎ НА КАБУЛ АДБІТА

Прадстаўнік узброеных сіл афганскага ўрада паведаміў, што войскі адбілі чарговы напад у ноч на сераду апазіцыйнага руху «Талібан» на афганскую сталіцу Кабул. У наступленні на пазіцыі ўрадавых войскаў на поўдзень, на паўднёвы захад і на захад ад горада ўдзельнічала каля 400 салдат пры падтрымцы бранятэхнікі. Напад быў самым жорсткім за апошнія некалькі месяцаў. Нагадаем, што на мінулым тыдні «Талібан» захапіў горад Джалалабад, які дагэтуль быў нейтральным.

### ІЗРАЇЛЬ АХАПІЛА ПАНИКА

Ізраільскі прэм'ер Нетаньягу расцаніў нядаўнія перамяшчэнні сірыйскіх войскаў у Ліване як спробу псіхалагічнага ціску на Ізраіль, каб прымусяць яго пайсці на тэрытарыяльны ўступкі. Нетаньягу сказаў, што такая тактыка не спрацуе. Паводле паведамленняў з Лівана, амаль трэць 35-тысячнай арміі адводзіцца ад Бейрута і перадыслацыруецца на абарончыя пазіцыі бліжэй да сірыйскай мяжы з-за апасення ўварвання з боку Ізраіля. У самым Ізраілі перасоўванне сірыйскіх войскаў на адлегласць прамога ўдару нагадала кашмар 1973 года, калі Ізраіль і Егіпет пачалі нечаканае наступленне, прымеркаванае да яўрэйскага рэлігійнага свята, якое адзначаецца на наступным тыдні.

### ПАПА РЫМСКІ НАВЕДАЕ ФРАНЦЫЮ

Ян Павел II рыхтуецца ажыццявіць чатырохдзённую паездку ў Францыю. Яна прымеркавана да 1500-й гадавіны, як кароль франкаў Хлудвіг схіліўся да каталіцызму. У французскай сталіцы больш за 6 тысяч салдат і паліцэйскіх будучы забяспечваць бяспеку папы рымскага.

Паводле паведамлення радыё «Свабода», «Голас Амерыкі», «Радыё РОКС» і «Радыё Расіі».

## А што са 101,2?..

Многіх цікавіць зараз пытанне, калі выйдзе ў эфір беларускае «Радыё 101,2 FM». Наш карэспандэнт вырашыў высветліць сітуацыю. З гэтай мэтай мы звязаліся з дырэктарам радыё Зміцерам Новікавым і начальнікам упраўлення тэлебачання і радыё Валерам Сямейкам.

Як аказалася, адказ на афіцыйны ліст ад 101,2 яшчэ толькі рыхтуецца, паралельна ў Гомелі ўжо заказана антэна, якая будзе ўстаноўлена ў Калодзішчах, і ўжо рыхтуецца неабходная дакументацыя. Валер Сямейка паведаміў, што на працягу месяца (плюс-мінус тыдзень) гэта пытанне будзе вырашана.

Зміцер Новікаў настроены больш песімістычна. Ён лічыць, што для падрыхтоўкі зааду, праекта пераносу, яго зацвярджэння і ўстаноўкі антэны і перадачыкі спатрэбіцца не менш як 1,5–2 месяцы. Між тым, выбар антэны каштуе невялікія грошы, а паколькі несіць расходы павіна Міністэрства сувязі, невядома, калі наогул яна будзе ўстаноўлена.

На пытанне, чым зараз займаецца калектыў «Радыё 101,2», Зміцер Новікаў адказаў лаканічна: «Чым звычайна». Гэта значыць — па-ранейшаму рыхтуюць матэрыялы, наведваюць прэс-канферэнцыі, але ўжо для беларускай радыё Варшаўскага радыё, радыёстанцыі BBC, Deutsche Welle, якія аказваюць паспелую матэрыяльную і маральную падтрымку 101,2.

Яна САВІЦКАЯ.

## НАДВОР'Е

### Маладзіч 13 верасня

Сёння ўдзень на рэспубліцы захаваецца воблачнае з праясненнямі надвор'я, пераважае без ападкаў, толькі месцамі па Віцебскай і Магілёўскай абласцях пройдуць невялікія дажджы. Тэмпература паветра ў Віцебску — 8–10, Магілёве — 9–11, Мінску, Гомелі — 10–12, Брэсце, Гродне — 12–14 градусаў.

У наступныя дзве сутак пераменная воблачнасць, без ападкаў. Уначы на значнай частцы тэрыторыі замаразкі да 0—мінус 3; ўдзень — 9–14 градусаў цяпла.

## ПАДПІСКА ПРАЦЯГВАЕЦЦА

Нагадваем вам, што **ТОЛЬКІ ДА 20 ВЕРАСНЯ** працягваецца падпіска на IV квартал.

Падпісная цана «Звязды» на 1 месяц складае 13.600 рублёў, на 3 месяцы — 40.800 рублёў.

Памятайце: «Звязда» — гэта самая свежая і самая патрэбная інфармацыя.



Ад усяго сэрца віншавалі нашу любую матулю Галіну Нікіціну Грынкевіч з днём нараджэння. Жадаем менавіта здароўя, шчасця і радасці ў жыцці.  
Доўгі, злы і ўпукі,  
В. Аляхнычэна.



## «КАМУ ПАТРЭБНА ТАКАЯ НЕРАЗБЯРЫХА І СПЕШКА?»

У № 223 ад 10 верасня 1996 г. рэдакцыя «Звязды» была ўведзена рубрыка «Думай, народ, думай!» з прычыны ўсенароднага абмеркавання грамадска-праектнаў новых рэдакцый Канстытуцыі рэспублікі. Хацелася б выказаць і свае пажаданні.

На сённяшні дзень адзіўляючую актыўнасць і настойлівасць у дасягненні сваіх мэтай праводзяць абедзве нашы кіруючыя галіны ўлады — прэзідэнцкая і парламенцкая. Сродкі масавай інфармацыі літаральна бурляць ад часам уземавыключальных заяў, указаў, нечаканых падрабязнасцей і фактаў. Дастаткова хоць бы беглага позірку і аналізу падзей. Палітычнага алімпіа Беларусаў толькі аднаго мінулага тыдня, каб пераканацца ў нестабільнасці сітуацыі і лагічна паставіць асноўнае пытанне: што ж нас чакае ў будучым?

Думаю, што не адзін чалавек сур'ёзна занепакоены такім становішчам з законнасцю ў краіне. Зусім натуральнае пытанне: для чаго і каму патрэбны такая неразбярэха і спешка? І да чаго добрага, канструктыўнага і карыснага ўсё гэта прывядзе?.. Асабіста мне імпаўне думка простых і сумленных працаўнікоў, прафсаюзаў: не прымае ахвятажна ніводны дакумент. Акрамя таго — чаму нясмелы выступілі і маўчыць самая галоўная ў краіне судзейская ўлада — Канстытуцыйны суд?! Можа аказацца і так (гэта не выключана), што менавіта яму, незалежнаму арбітру, які стаіць на варце народнай законнасці — нікому іншаму — прыйдзецца развязаць у хуткім часе ўсё гэты «гордыёў вузел»...

Думка народа... Ведаеце — гэтым, напэўна, усё ж нельга «з неймавернай лёгкасцю» кідацца, гуляць і жартаваць...

Вось і думаеш у выніку: штосьці тут не так. Не такім жа шляхам вырашаюцца лёсы дзяржавы і цэлага народа!

Э. ГАРЭН.

г. Мінск.

## «ПРОСТЫ НАРОД ЗА НАМЕНКЛАТУРУ ГАЛАСАВАЦЬ НЕ БУДЗЕ»

Хацелася б выказаць на старонках вашай газеты «Звязда» свае меркаванні наконт рэфэрэндуму. Я вельмі перажываю за нашага Прэзідэнта. Наша сям'я галасавала за яго, хаця былі і сумненні. Цяпер я вельмі рады, што мы не памыліліся ў яго кандыдатуры. Гэта той чалавек, які нам патрэбны, які хоча для простага народа штосьці зрабіць у лепшы бок. Але асобныя пановыя са скурны вылазцы, каб нашага Прэзідэнта А. Р. Лукашэнка адхіліць, перашкодзіць, прынізіць гэтага вельмі сумленнага чалавека. Гэтыя пановыя прыкрываюцца народам. Маўляў, усё робяць для народа. А народ жа ведае, што

гэта абсурд. Вы стараецеся захапіць уладу і рабіць тое, што вам больш выгадна. Можа, хочаць мучыць народ і тых, хто па-сапраўднаму хваляе за народ? Пановы Шушкевіч, Карпенка, Ганчар, Новікаў, Шарэцкі і многія іншыя абаронцы народа! Мы так вам верылі. А вы? А вось яшчэ адзін буйны лідэр, пан Багданкевіч, ці ма-ла вы народ абрабавалі? Усе нашы зберажэнні — цю-цю, затое ўся ваша эліта жыве прып-ваючы. А некаторыя нашы грамадзяне толькі на хлеб і вадку маюць. І я ў тым ліку, атрымлі-ваю крыху больш як трыста тысяч. Але гэта не Лукашэнка вінаваты. Лукашэнка няма чаго даць. І просты народ усё разумее. І я буду галаса-ваць толькі за яго рэфэрэндум 7 лістапада, а не 24-га 1996 г., як пастанавіў Вярхоўны Са-вет. Самі пастанавілі, самі і галасуйце. Просты народ за вашу наменклатуру галасаваць не бу-дзе.

Толькі трэба ведаць, якія пытанні ставіць Прэзідэнт, каб прасты народ быў за яго. Я бу-ду галасаваць за закон і справядлівасць. Каб усе былі роўныя перад законам, каб наш Прэ-зідэнт меў уладу любога спыніць, у тым ліку і Вярхоўны Савет, які так баіцца прайграць рэ-ферэндум. Я ўпэўнена, што менавіта так і бу-дзе.

Я шчыра спадзяюся, што разважнасць пе-раможа. Нам усім патрэбны мір і згода. Да-вайце на старонках газет абмяркоўваць думкі народа.

А. ЛАГУН.

Мядзельскі раён, г. п. Нарач.

## «ЧАМУ Ж ВЫ НЕ ДРУКУЕЦЕ ЗВАРОТ ШАРЭЦКАГА?»

Атрымаў Вашу газету ад 13 верасня 1996 г. і былі вельмі ўзрушаны, прачытаўшы інтэр-в'ю Васіля Новікава і Сяргея Пасахава адно-сна «Звароту да народа». Старшыні Вярхоўнага Савета Сямёна Шарэцкага.

Мы выпісваем вашу газету, каб мець інфар-мацыю з першых рук: гэта значыць, што мы хацелі б прачытаць у вашай газеце ў першую чаргу «Зварот да народа» Шарэцкага і мець сваё меркаванне адносна гэтага звароту.

Бог дае кожнаму чалавеку розум, і кожны чалавек жадае жыць сваім розумам, а не розу-мам Новікава ці Пасахава.

Падпісчыкі «Звязды» НЕКРАШЭўСКАЯ, Н. І., НЕКРАШЭўСкі В. В., ДРАГАН З. В., ДРАГАН В. С..

г. Маладыя Брэсцкай вобласці.

## «ПАКУЛЬ ШТО ПРЭЗІДЭНТА ТОЛЬКІ ўСХВАЛЯЮЦЬ...»

Я ўжо не працую 7 месяцаў. Маю статус беспрацоўнага і атрымліваю за гэта аж 230 тыс. рублёў у месяц. Можна за гэтыя грошы пражыць? Міністр працы Сасноў у інтэрв'ю вашай га-зеты сказаў: «Павялічваю памер дапамогі па

беспрацоўю нельга, таму што беспрацоўны не будзе імкнуцца шукаць працу». А дзе тая пра-ца? Чаму нас прыніжаюць? Нам, беспрацоў-ным, дзяржава павінна заплаціць за нанесены маральны ўрон, за тое, што нас выкінулі, а не абвінавачваць у нежаданні працаваць. І чаму ўсім беспрацоўным, акрамя дзяржслужачых, выплачваюць па беспрацоўю сярэдні заробак, але не больш як дзве мінімальныя зарплаты? Дзе ж справядлівасць, пра якую так гаворыць Прэзідэнт?

Паважанае рэдакцыя, цяпер ідзе падрыхтоў-ка да рэфэрэндуму. Просьба аб'ектыўна асця-ляць і друкаваць на старонках газеты розныя думкі і погляды людзей, не толькі аднадумцаў Прэзідэнта, але і Вярхоўнага Савета (які так-сама быў абраны народам). Пакуль што радзей і тэлебачанне толькі ўсхваляюць Прэзідэнта і яго прапановы, а гэта недэмакратычна.

Ганна КАВАЛЁВА.

г. Гомель.

## «МАЛЕНЬКІ ПАРЛАМЕНТ ЗНОЎ БУДЗЕ ЗНЕВАЖАЦА ВЯЛІКІМ ПРЭЗІДЭНТАМ І ПАДРОСШЫМ УРАДАМ»

Спецыяльна перагартала газеты, мясцовыя і цэнтральныя, каб сябе пераправярыць у пра-вільнасці ўжывання вялікіх і маленькіх літар і пераканалася, што там у розных кантэкстах стракацця пасады кіраўнікоў усіх краін свету, але што цікава: прэзідэнт Польшчы Аляксандр Квасьеўскі, канцлер Германіі Гельмут Коль, прэзідэнт ЗША Біл Клінтан, прэзідэнт Расіі Ба-рыс Ельцын, але Прэзідэнт Беларусі Аляксандр Лукашэнка. Адзіны з усіх сусветных лідэраў — Прэзідэнт. Нават цар Мікалай II і імператар На-палеон — з маленькай, і толькі наш адзіны — кіраўнік з вялікай літары. Я не пра культ асобы і не пра самалюбаванне вышэйшай службовай асобы дзяржавы, а пра залішнюю патэтычнасць як дзеючай, так і новай рэдакцыі Канстытуцыі РБ. А таксама аб ліслівым перанясенні ўрачы-тасці назваў Асноўнага закона ў штодзённую рэчаіснасць журналістамі і рэдактарамі дзяр-жаўных СМІ.

Чалавек, вядома ж, гучыць горда, але чала-век да таго ж і слабы. Калі яму пастаянна ўну-шаць, што — ён з вялікай літары, то рана ці позна ён у гэта пачынае верыць.

Канстытуцыя 1994 года, як сцвярджаюць не-каторыя, пісалася пад прэм'ера Кебича. Новы праект напісаны, і ніхто гэтага не хавае, пад дзеючага кіраўніка. У гэтым яе асноўныя неда-хопы. Аніміныя заканадаўцы не ўтрымаліся ад недарэчных у такім важным для дзяржавы дакуменце, як Асноўны закон, нізкапаклонства і рэверансаў. Патрэбны прыклады? Вось толь-кі некалькі з велізарнай колькасці. Арт. 22 пра-екта: «Усе роўныя перад законам і маюць пра-ва без усякай дыскрымінацыі на роўную аба-

рону праваў і законных інтарэсаў». Здавалася б, вычарпальна. Але ёсць і той, хто раўнейшы за іншых. Арт. 79: «Прэзідэнт валодае недаты-кальнасцю, яго гонар і годнасць абараняюцца законам». Абараняць спецыяльным законам го-нар і годнасць іншых выбраннікаў народа — дэ-путатаў ніжняй палаты прадстаўнікоў ці назна-чаных сенатараў верхняй не прадугледжваец-ца. Яны, згодна з арт. 102 праекта Канстыту-цыі, карыстаюцца нейкай асаблівай разнавід-насцю недатыкальнасці: «пры выказванні сваіх думак і ацэнаў у дачыненні сваіх паўнамоцтваў. Гэ-та не адносіцца да абвінавачання іх у паклёпе і зневажэнні». А паколькі на любое, самае вы-трыманае, выступленне дэпутата хтосьці заў-сёды крыўдзіцца, то тэзіс аб дэпутацкай неда-тыкальнасці становіцца міфам.

Згодна з артыкулам 88 прэзідэнт нясе ад-казнасць за дзяржаўную здраду і іншае цяж-кае злачынства. Але зняць яго з пасады і пры-цягнуць да адказнасці з-за складанасці прапі-санай працэдур і асабістай залежнасці назна-чаных сенатараў практычна немагчыма. За тых ж злачынстваў дэпутаты і сенатары прыцягва-юцца да крымінальнай адказнасці нават без разгляду пытання ў палатах аб зняцці з іх дэ-кларацыяй недатыкальнасці. Тут прынцып роў-най адказнасці ўсіх грамадзян перад законам перамагае. Яшчэ адна недарэчнасць. Суддзі не могуць выконваць іншую аплатную работу, акрамя выкладчыцкай і навукова-даследчай (арт. 111). А раптам суддзя яшчэ і літаратар ці таленавіты кампазітар, што тады рабіць? Кнігі і кантаты не аплачваюць? Несправядліва! Новая ж Канстытуцыя прадугледжвае, што прэзідэнт можа быць і мастаком, пісьменнікам ці спева-ком і атрымліваць за гэта адпаведныя гонара-ры (арт. 86). Дзе тут прынцып роўнасці?

Але самая вялікая несправядлівасць змяшча-ецца ў арт. 91 праекта: «Асобы, якія раней зай-малі пасаду Прэзідэнта, з'яўляюцца сенатара-мі па жыццёва, калі самі не адмовяцца ад гэта-га». Прыехалі! Нават калі не справіцца з дару-чанай справай, няхай яго лапракае і нават праклінае народ — але пажыццёвае крэсла ў се-наце забяспечана. Праз нейкі час можа ўтвар-ыцца цэлая фракцыя былых прэзідэнтаў у пар-ламенце. Гэты артыкул, на мой погляд, самы цынчны. Людзі яго адхіляць. Гэта дрэнная па-слуга дзеючаму кіраўніку дзяржавы.

І апошняе. Усё тая ж тэма роўнасці. На ней-кім падсвядомым узроўні праектанты апасаюць-ца, што і ў новым парламенце акапаюцца во-рагі, і свае здагадкі адлюстроўваюць у тэкце: «Прэзідэнт, парламент, Урад на працягу двух месяцаў...» (гл. арт. 146). Гэта зусім няважна, што іменна трэба будзе зрабіць за гэты тэр-мін, важна, што парламент зноў маленькі і што яго зневажаюць вялікі Прэзідэнт і падросшы Урад. Нават граматычна.

Валянціна ТАРАН, юрыст.

г. Мінск.

## З ПОШТЫ ПРЭЗІДЭНТА

### Улада павінна быць у таго, хто працуе, а не спажывае

Абстрактнае ўнутрыпалітычнае жыццё краіны, выкліканае канфрантацыйнымі дзе-яннямі Вярхоўнага Савета, не пакідае раўнадушным грамадзян Беларусі. У гэтыя дні асабліва павялічыўся патак пісьмаў, адрасаваных кіраўніку дзяржавы. Ініцыя-тыву Аляксандра Лукашэнка па правядзенню рэфэрэндуму адабраюць і асобныя жыхары рэспублікі, і цэлыя грамадскія арганізацыі.

Фінансавую дапамогу плембасцы вырашыў аказаць працоўны калектыў аптовага арэндна-га прадпрыемства «Мінбакалеягандал». Яго працаўнікі на агульным сходзе пастанавілі пе-ралічыць з прыбытку прадпрыемства 100 міль-ёнаў рублёў на пакрыццё расходаў, звязаных з усенародным галасаваннем. Матэрыяльна пад-трымаць рэфэрэндум мае намер і калектыў фіз-культурна-спартыўнага аб'яднання «Спартак» прафсаюзаў Магілёўскай вобласці. У тэлегра-ме, накіраванай Прэзідэнту, гаворыцца, што ў фонд яго правядзення калектыў накіроўвае 25—50 мільёнаў рублёў з заробленых ім срод-каў. Ветэранскія арганізацыі Лельчыцкага, Веткаўскага, Петрыкаўскага і Брагінскага раёнаў Гомельшчыны таксама вітаюць ініцыятыву кіраў-ніка дзяржавы. Да іх далучаюцца галасы ветэранаў Жлобіна, Баранавіч, Савіцкага і Навабеліцкага ра-ёнаў Гомеля і самога абласнога цэнтру.

Асабліва шмат пісьмаў ілююць Аляксандру

Лукашэнка сяляне. Гэта Марыя Прушак з вёскі Ямніск Люблінскага раёна, Віктар Туеў з пасёл-ка Чысць Маладзечанскага раёна, Людміла Дуд-ко з калгаса «Камінтэрн» Барысаўскага раёна і дзесяткі іншых аўтараў. Яны адзначаюць сум-леннасць Прэзідэнта і яго глыбокую павагу да народа, аб чым сведчыць імкненне параіцца з ім праз плембасц. Выказваюцца і радыкальна настроеныя грамадзяне. Так, мінчанін Віктар Размысловіч лічыць, што пара ўвесці ў краіне прамое прэзідэнцкае кіраванне. А Вярхоўнаму Савету ён прапануе скласці свае паўнамоцтвы. Да роспуску парламента заклікае і жыхар Магі-лёва Мікалай Шкет, які лічыць, што «ў дзяржа-ве павінна быць адзін гаспадар — Прэзідэнт, а не сотні дэпутатаў». Падобная думка і ў пенсія-нера В. Борніка. Ён піша, што «Беларусі не па-трэбны непрацуючыя галіны ўлады, павінна быць адна — працуючая».

БЕЛТА.

## З ПОШТЫ ВЯРХОЎНАГА САВЕТА

### НЕ ДАЗВОЛІМ СЯБЕ ПАДМАНУЦЬ

У гэтыя дні пошта Вярхоўнага Савета багатая пісьмамі, у якіх вы-казваецца стаўленне да рэфэрэндуму, да сітуацыі ў краіне, да вы-шэйшага кіраўніцтва дзяржавы. Пісьмы прыходзяць як ад асобных людзей, так і ад цэлых калектываў.

Напрыклад, шэраг грамадскіх і па-літычных арганізацый з Пінска, сярэд-ніх рэгіянальных аддзяленняў Экала-гічнай партыі і партыі «Зялёны свет», Беларускай дэмакратычнай арганіза-цыі ветэранаў, БСДГ, БНФ, БЗВ, ТБМ, даслалі ліст, дзе выказваецца пад-трымка «намаганням Вярхоўнага Са-вета па захаванню канстытуцыйнай законнасці ў Рэспубліцы Беларусь, па падзелу ўладаў у межах існуючай Канстытуцыі».

Акрамя таго, пінчукі паведамля-юць, што ў верасні ў горадзе адбу-дуцца дазволеныя заканадаўствам мерапрыемствы, накіраваныя на пад-трымку беларускага парламента, яго дзейнасці па захаванню існуючай Кан-стытуцыі і грамадзянскага міру на Бе-ларусі.

Аналагічны ліст прыйшоў і з Грод-на ад мясцовага аддзялення Белар-ускага дэмакратычнага аб'яднання ветэранаў. Праўда, у ім ветэраны звяртаюцца ўжо персанальна да Старшыні Вярхоўнага Савета Сямё-на Шарэцкага. «Мы, ветэраны вайны і працы, пачулі Ваш гарачы заклік да народа Беларусі».

Мы падзяляем Вашу трывожу і Ваш боль з нагоды існуючай у нашай краі-не палітычнай сітуацыі, прызнаём аб'е-ктыўнасць і чэснасць Ваших ацэнак, згодны з тым, што беларускі народ — памяркоўны і цярплівы, добразыч-лівы, даверлівы, працалюбівы, тале-навіты і гераічны. Ён заслугоўвае ін-шай долі, чым тая, якую яму стара-юцца падрыхтаваць», — гаворыцца ў пісьме.

## Аб стварэнні камісіі для абгульнення прапанов і заўваг па праекту змяненняў і дапаўненняў Канстытуцыі Рэспублікі Беларусь

У мэтах абгульнення прапанов і заўваг па праекту змяненняў і дапаўненняў Кан-стытуцыі Рэспублікі Беларусь:

1. Стварыць камісію пры Адміністрацыі Прэзідэнта Рэспублікі Беларусь у наступ-ным саставе:

Абрамовіч Аляксандр Міхайлавіч — на-меснік кіраўніка Адміністрацыі Прэзідэнта Рэспублікі Беларусь, доктар юрыдычных навук, прафесар (старшыня камісіі)

Сухала Валянцін Алегавіч — міністр юс-тыцыі (намеснік старшыні камісіі)

Галаўко Анато́ль Аляксандравіч — прафе-сар юрыдычнага факультэта Беларускага дзяржаўнага ўніверсітэта, доктар юрыдыч-ных навук

Жукоўскі Пётр Уладзіміравіч — начальнік упраўлення юстыцыі Гродзенскага аблвы-канкома

Заразца Мікалай Мікалаевіч — старшы-ня Рэчыцкага гарвыканкома

Квасаў Пётр Рыгоравіч — загадчык юрыдыч-нага аддзела Магілёўскага аблвыканкома

Круталев Вадзім Андрэевіч — вядучы спецыяліст Інстытута філасофіі і права Ака-дэміі навук Беларусі, доктар юрыдычных навук, прафесар

Малумаў Юрый Георгіевіч — намеснік Старшыні Вярхоўнага Савета Рэспублікі Бе-ларусь (з яго згоды)

Марыскін Аляксандр Уладзіміравіч — на-чальнік галоўнага ўпраўлення прававога за-беспячэння Адміністрацыі Прэзідэнта Рэспу-блікі Беларусь, кандыдат юрыдычных навук

Матарас Валянцін Нікіфаравіч — навуко-вы супрацоўнік Інстытута філасофіі і права Акадэміі навук Беларусі, кандыдат юрыдыч-ных навук

Паўлюкевіч Сяргей Сяргеевіч — намес-нік старшыні Мінскага аблвыканкома

Пранік Віктар Віктаравіч — начальнік упраў-лення юстыцыі Віцебскага аблвыканкома

Садоская Валянціна Іванавна — старшыня Кобрынскага раённага Савета дэпутатаў

Цікавенка Анато́ль Герасімавіч — загад-чык лабараторыі Акадэміі кіравання пры Прэзідэнце Рэспублікі Беларусь, доктар юрыдычных навук

Шабайлаў Віктар Іванавіч — дырэктар На-вукова-даследчага Інстытута праблем дзяр-жаўна-кадравай палітыкі і ўдасканалення дзяржаўнага кіравання Акадэміі кіравання пры Прэзідэнце Рэспублікі Беларусь, член-карэспандэнт Акадэміі навук Беларусі, док-

тар юрыдычных навук, прафесар.

2. Дазволіць старшыні камісіі прыцягваць да работы камісіі іншых работнікаў цэнтраль-ных органаў кіравання, дзяржаўных прадпры-емстваў, устаноў і арганізацый.

3. Прапанаваны міністэрствам, іншым цэнтральным органам кіравання, органам мясцовага кіравання і самакіравання да 1 кастрычніка 1996 г. прадставіць свае пра-пановы і заўвагі па праекту змяненняў і да-паўненняў Канстытуцыі Рэспублікі Беларусь у камісію.

4. Кіраўніцтва справамі Прэзідэнта Рас-публікі Беларусь ажыццявіць фінансаван-не камісіі і вырашыць іншыя пытанні матэ-рыяльнага і тэхнічнага забеспячэння дзей-насці камісіі.

5. Камісіі да 10 кастрычніка 1996 г. прадставіць Прэзідэнту Рэспублікі Беларусь на разгляд канчатковы тэкст праекта змя-ненняў і дапаўненняў Канстытуцыі Рэспу-блікі Беларусь для вынясення яго на рэс-публіканскі рэфэрэндум.

Прэзідэнт Рэспублікі Беларусь  
А. ЛУКАШЭНКА.

17 верасня 1996 г.  
г. Мінск.

## Як мяне забракавалі на сход

Чытаю Указ Прэзідэнта Рэспублікі Беларусь № 341 «Аб скліканні Усебеларускага сходу», дзе пунктам 5 запісана: «Рэспубліканскаму арганізацыйнаму камітэту па падрыхтоўцы і правядзенню Усебеларускага народнага сходу сумесна з абласны-мі, раённымі, гарадскімі тэрытарыяльнымі арганізацыйнымі камітэтамі арганіза-ваць работу па вылучэнню і дэлеганню на Усебеларускі народны сход найбольш аўтарытэтных прадстаўнікоў працоўных калектываў і аб'яднанняў, прадпрыемстваў, прадстаўнікоў навуковых устаноў і г. д.»

Здаецца, усё як след, але... Як зразумелі гэта ў Салігорскім гарвыканкоме?

Зусім проста, як у часы даўняга партый-нага кіравання. Там упэўнены, што форуму патрэбны, з аднаго боку, маўчалінікі-пага-джальнікі, а з другога — хто думае адно, га-ворыць другое, а робіць трэцяе.

Вось факт, які сведчыць аб гэтым.

З гарвыканкома паступіла прапанова да нашага калектыву Салігорскага горнахімічна-га тэхнікума вылучыць аднаго дэлегата. На-звалі маё прозвішча. І што вы думаеце?

Праз ноч старшыня прафсаюзанага камі-тэта тэхнікума, які павінен быў арганізаваць сход калектыву, атрымлівае папярэджанне — сход калектыву не рыхтаваць, ад нашай ар-ганізацыі дэлегат не патрэбен, перагледзеці квоту.

З аднаго боку — дробязь, але прыемна, што нават ночны арганізацыйны камітэт рых-туецца да сходу, а з другога — шкада іх, не-барак, гэтак жа можна і бяссонніцу нажыць або нейкую іншую хваробу, калі яны яшчэ не хворыя. Аднак жарты—жартамі, а калі сур'ё-зна, дык чым жа я раней не задавальняў парт-тыйцаў, а цяпер — «дамакратыя»?

Тым больш сёння, калі ідзе абмеркаванне змяненняў у Канстытуцыю, дзе, як напісана, удзяляецца ўвага правам чалавека, правам асобы. Але нічога тут загадкавага няма.

Справа ў тым, што я маю сваю думку, якая не заўсёды супадае з думкай «першых» і ні-колі не хаваюся ў закутку, а магу яе выка-заць.

Мікола ШАРКО.

г. Салігорск.



Франц ВІТКО:

# «КАЛІ ЭКАНОМІКА РАЗВІВАЕЦЦА ДЫНАМІЧНА, У ГРАМАДСТВЕ СТВАРАЕЦЦА ІМУНІТЭТ СУПРАЦЬ САЦЫЯЛЬНЫХ ХВАРОБ»

Наш карэспандэнт сустрэўся з намеснікам старшыні Федэрацыі прафсаюзаў Беларусі Францам ВІТКО

**-Ф**РАНЦ ПЯТРОВІЧ, як вы ацэньваеце цяперашнюю сітуацыю ў эканоміцы рэспублікі?

— Сітуацыя ў эканоміцы і ў сацыяльнай сферы неадназначная, ёсць шмат супярэчнасцей, і рабіць высновы аб макраэканамічнай стабільнасці здаецца занадта аптымістычным. Паказчыкі інфляцыі, рост акцыяў на працягу апошніх месяцаў не перавышлі 1,5–2 працэнтаў, бяруцца як асноўны доказ гэтай стабільнасці. Але ці рэальныя яны? Трэба заўважыць, бачыць за шыльдай уяўнага «цуду» ўсю палітру сацыяльна-эканамічных праблем. Гэта, па-першае, затрымка з выплаты заробатнай платы, пенсій, стыпендыяў, дапамог, а таксама вялізныя неплацены прадпрыемстваў, іх крэдытараў і дэбітараў запавяшчаныя (зараз гэта каля 83 і 66 трыльёнаў рублёў адпаведна — амаль на ўзроўні ўсяго валавога ўнутранага прадукту, які вырабляецца за сем месяцаў бягучага года). Існуе вялікая адмоўная сальда гандлёвага балансу. Якая ж тут, прабачце, стабільнасць? Відавочна, што рэспубліка жыве ў доўг, які яна некалі павінна аддаваць. Аб гэтым на нарадзе, прысвечанай абмеркаванню Праграмы сацыяльна-эканамічнага развіцця на перыяд да 2000 года, гаварыла старшыня Нацыянальнага банка Вініківа. Па яе словах, якія грунтоўна, відаць, на сур'ёзным аналізе, калі ліквідаваць усе штучна ўзведзеныя перашкоды, усе бар'еры, у тым ліку фіксаваны курс амерыканскага долара ў адносінах да беларускага рубля, то ўзровень аплаты працы будзе значна большы.

Цяпер аб росце вытворчасці. Сапраўды, назіраецца павелічэнне выпуску прадукцыі. Напрыклад, у нафтапрамысловасці — за кошт удзелу галіны ў забеспячэнні пясчонай і ўбярэжнай кампаній гаруча-змазачнымі матэрыяламі. Гэта акалічнасць падштурхнула да росту аб'ёмаў вытворчасці і рэалізацыі.

— А як наогул вы асабіста ахарактарызуеце б стан беларускай прамысловасці?

— Красамоўна пра яе стан сведчаць наступныя лічбы: у ліпені бягучага года аб'ём рэалізацыі склаў 93 працэнт ад аб'ёму вытворчасці, 7 працэнтаў вырабленай прадукцыі застаўся ляжаць на складах. А за сем месяцаў сярэдні паказчык роўны 91 працэнт. Калі класіфікацыю неапрацаванай прадукцыі, то атрымаецца амаль месячная норма выпуску. Адсутнасць абаротных сродкаў у прадпрыемстваў можна палімачыць толькі так: значная частка іх была ўкладзена ў прадукцыю, якая ляжыць зараз на складах. З другога боку, матэрыялаёмкасць валавога ўнутранага прадукту нашай рэспублікі значна вышэйшая, чым у мясцовай. Таму калі адкрыць граніцы нашай рэспублікі, то прадпрыемствы і ў прамысловасці, і ў сельскай гаспадарцы канчаткова «лягучы на дно».

Сёння ў нас няма, напрыклад, збыту жыўлага масла з-за вялікага яго кошту (сусветны кошт прыблізна 2 долары, у нас — 3 і больш), таму працуем выключна на ўнутраным рынку, а ўлічваючы невялікі памер заробку ай-

чыннага спажываўца, — зноў жа натыхаемся на амаль невырашальную дылему.

— Дык чым жа можна тлумачыць прырост вытворчасці, акрамя як адзінакавымі ўлічваннямі?

— Гэта можа быць прырост статыстычных на паперы. Чаму не — калі кіраўніком дзяржавы цвёрда сказана, што дырэктар канкрэтнага прадпрыемства адказвае за планавы прырост прамысловай вытворчасці? Тут адразу можа з'явіцца спакоса прыпіска, каб заспакоіць і сябе, і вышэйшыя ўлады. Я не жадаю сцвярджаць, што ўсе займаюцца падманам, не, не ў гэтым справа. Адміністрацыя здольна параджаць і не такія з'явы — успомніце недалёкае мінулае. І ўвогуле, размову трэба весці не столькі аб аб'ёмах вытворчасці, колькі аб аб'ёмах продажу, як ва ўсім цывілізаваным свеце.

— Дык з чаго тады, на ваш погляд, павінна зыходзіць эканамічнае рэфарміраванне?

— Раней Беларусь з'яўлялася зборачным цэхам усяго Саветаў Саюза, зараз мы такім цэхам і застаёмся, але без таннай сыравіны, матэрыялаў, якія раней прывозілі з той жа Расіі. Сёння мы ўсё атрымліваем па сусветных цэнах, а, як я даведаўся на сходзе працоўных Мінокага электрамеханічнага завода, у асобных выпадках нават значна вышэйшых. У такіх умовах, нават пры наяўнасці высокай тэхналогіі, беларуская прадукцыя будзе яўна неканкурэнтаздольнай на знешнім рынку. Рэспубліцы трэба знайсці сваю асабістую нішу ў сусветнай эканоміцы, звярнуцца да таго, што яна мае — да таго ж вырошчвання лёну і яго перапрацоўкі. Гэта наша традыцыйная прадукцыя, якая зараз у заняпадзе. Паколькі ў нас няма ніякай сыравіны, апраца калійнай солі, выйсеце — у развіцці канкрэтных напрамкаў радыёэлектронікі, навукаёмкіх, энергазберагальных галін. Турызм можа прынесці канкрэтны прыбытак, тут нават не спатрэбяцца беларускія грошы, калі стварыць добрыя ўмовы для замежных інвестараў. Яны б на нашых дарогах і гасцініц, і рэстаранаў набудавалі.

— Але ж пакуль прыходзіцца канстатаваць яўную недастатковасць інвестыцый у эканоміку нашай рэспублікі?

— Яны б пайшлі, калі ўсім тым, што я назваў вышэй, заняцца належным чынам, стварыць неабходныя ўмовы, у тым ліку падатковыя, каб зацікавіць тых людзей, якія могуць укладваць свае сродкі ў развіццё эканомікі. Ва ўмовах рынку заўсёды арыентаваны на спажываўца, а не на чыноўніка, што дае план, абавязковы для выканання. На жаль, прыходзіцца канстатаваць факт амаль поўнай адсутнасці рэальнага рэфарміравання. А яно павінна зыходзіць са стварэння ідэалогіі нашага развіцця.

— Ці не таму прызвана служыць абмяркоўваемая Праграма сацыяльна-эканамічнага развіцця на перыяд да 2000 года?

— Па даручэнню Федэрацыі прафсаюзаў я непасрэдна ўдзельнічаў у распрацоўцы сацы-

яльнага блока Праграмы і магу адназначна сказаць, што тыя параметры, паказчыкі, набор мерапрыемстваў, якія там прадугледжаны, пры ўмове іх рэалізацыі здольны палепшыць дабырабыт працоўнага чалавека. Але ж яны ўяўляюць сабой сістэму, цэльны механізм. І вось менавіта як механізм праграма здаецца мне яўна недапрацаванай, таму што ў ёй прысутнічаюць унутраныя супярэчнасці, несустыкоўкі, яна недастаткова збалансаваная, асобныя яе элементы, такія, напрыклад, як рост грашовай масы (у два разы) і паказчыкі памяншэння інфляцыі — гэта два процілеглыя фактары. Нядаўна ў выступленні Прэзідэнта прагучалі словы аб тым, што, маўляў, спецыялісты падлічылі: калі грашовую масу накіраваць на будаўніцтва жылля, то гэта не дасць ніякай інфляцыі наогул. Такія разважанні недастаткова ўлічваюць нават рэаліі нашага мінулага — у перыяд індустрыялізацыі саветскай дзяржавы павінна была выкінуць у абарот шмат грошай, якія не мелі таварнага напавлення, бо трэба было будаваць. Тады нейкі час інфляцыя развівалася вельмі высокімі тэмпамі, менавіта за гэты час былі створаны асноўныя фонды, якія, пачаўшы потым працаваць, прывялі да стабілізацыі сітуацыі. Таму да павелічэння грашовай масы трэба адносіцца з вялікай асцярожнасцю.

— Зараз чуюцца мноства меркаванняў на конт адміністрацыйнага ціску на эканоміку...

— Так, сёння ў значнай ступені адбываецца адкат назад. Аднак адміністрацыйна кіруемая эканоміка ў такой дзяржаве, якую ўяўляе сабой Рэспубліка Беларусь, функцыянаваць проста не можа. Такая сістэма магла добра існаваць ва ўмовах СССР з яго вялікім прыродным і тэхнічным патэнцыялам. У нашай жа дзяржаве павінна стварацца іншая, сапраўды дэмакратычная сістэма кіравання.

— Яку пазіцыю зараз займаюць прафсаюзы па пытанніх несвоечасовай выплаты заробку?

— Своечасовая выплата заробку — гэта наша прынцыповая пазіцыя. Што ты заробіў — павінен атрымаць, інакш якім чынам можна існаваць чалавеку. Зараз Федэрацыя ставіць не столькі пытанне аб павелічэнні заробку, колькі аб яго своечасовай і поўнай выплате. Заява аб неабходнасці павышэння памеру заробку — палка з двума канцамі. З аднаго боку, адбываецца павелічэнне даходаў, з другога, улічваючы накоплены інфляцыйны патэнцыял, рэзка павялічваюцца цэны, у тым ліку на прадукты харчавання, асноўныя тарыфы. Пасля чаго адразу ў выглядзе аб'ектаў крытыкі стануць прафсаюзы — будучы казаць: навошта яны абпаноўвалі павялічэнне заробка? Усім жа не раскажаш, што заробатная плата займае толькі 6–8 працэнтаў у сабекошце прадукцыі. Нават двухразовае павелічэнне яе павінна азначаць толькі 6–8-працэнтны рост кошту тавараў. Што датычыцца выплаты па запавяшчэнні, тут можна сказаць наступнае: указам Прэзідэнта гэта мяркуецца зрабіць да 20 кастрычніка гэтага года.

— Прабачце, але за кошт чаго?

— За кошт павелічэння, па-першае, аб'ёмаў рэалізацыі, вяртанне дэбітараў запавяшчаныя, па-другое, праз пашырэнне памераў натуроплаты, па-трэцяе, зноў жа — дадатковыя крэдыты. Дарэчы, менавіта крэдыты дазволілі зараз ліквідаваць запавяшчаныя па заробатнай плаце ў бюджэтай сферы. Але ж крэдыты застаюцца крэдытамі, трэба думаць аб тым, як стварыць умовы, каб вытворчасць запрацавала, каб заробатная плата стала рэальным вынікам эфектыўнага функцыянавання эканомікі. Вось у чым галоўная праблема.

— Сярод названых вамі крыніц пагазнення запавяшчанага адсутнічае яшчэ адна, мабыць, самая простая і разам з тым самая балючая, — звальненне.

— Так, гэта, вядома, значная крыніца (калі напалову правесці скарачэнне персаналу, то адразу можна павялічыць памер заробку), але небяспечная, бо беспрацоўныя — калыска маргіналаў. Дзяржаве трэба перш за ўсё нахлупацца аб стварэнні новых працоўных месцаў, арганізаваць як след малое прадпрыемліцтва, каб яно стала своеасаблівай губкай, якая паглынае людзей, што звольніліся са сферы вытворчасці. А зараз усе адбываецца якраз наадварот. Праяўленне крызісу і ў гэтым. Бо эканоміка — аснова функцыянавання грамадства як арганізма: калі эканоміка развівалася дынамічна, у грамадстве ствараецца імунітэт супраць сацыяльных хвароб. Як толькі эканамічная арганізацыя дае збой, гэты імунітэт страчваецца.

Цяперашні крызісны момант характарызуецца дэградзюручымі элементамі не толькі ў сацыяльна-эканамічнай, але і ў палітычнай сферах, таму што гэтыя сферы цесна ўзаемазвязаны.

— Франц Пятровіч, атрымліваецца, што, жывучы ў цяперашнім, амаль не застаецца надзеі на нейкае будучае.

— Ведаеце, грамадства — такая рэч, якая ніколі не загіне, яно будзе існаваць, і нават тады, калі колькасць супярэчнасцей, якія накопляцца, дасягне нейкай крытычнай масы, знойдзецца выйсце — катаклізмы, выбухі, перамога адной ідэалогіі над другой. Але хіба ж не больш прывабным, уяўляецца эвалюцыйны шлях.

Прафсаюзы, як абаронцы сацыяльна-эканамічных інтарэсаў працоўных, сваім асноўным правілам заўсёды лічаць забеспячэнне людзей трыма рэчамі — працай, зарплатай, дастойным і спакойным жыццём. Таму трэба працаваць, а не кідацца ў палітычныя амбіцыі. Вядома, лепш за ўсё, калі заклік прафесіянальных саюзаў да вырашэння праблем уладаў у напрамку канструктыўнага дыялогу, пагадзальнасці, будзе пачуты. Неабходна ісці насустрач, такі шлях больш кароткі, чым той, калі адзіні ад аднаго кідаюцца наўцёкі.

А калі ўсё ж будзе працягвацца разлад у грамадстве, Федэрацыя будзе проста вымушана калегіяльна вызначыць сваю пазіцыю.

Гутарыў Мікалай ЛІТВІНАЎ.

Наша газета ўжо неаднойчы расказвала пра работу першага ў рэспубліцы сумеснага беларуска-германскага сельскагаспадарчага прадпрыемства, што дзейнічае ў калгасе імя Суворова Пастаўскага раёна. У прыватнасці, нядаўна мы паведамлялі аб тым, што на 100-гектарным пшанічным полі, якое апрацоўвалася па нямецкай тэхналогіі і з дапамогай нямецкай сельскагаспадарчай тэхнікі, намалочана па 68 цэнтнераў збожжа — амаль утвая вышэйшы ўраджай, чым у цэлым па гаспадарцы. Нядаўна прэзідэнт вядомай нямецкай фірмы «Гёбрудэр-Штоц» Петэр Штоц разам з яшчэ трыма прадстаўнікамі нямецкіх дэлегацый колаў зноў наведаў гэтую гаспадарку. А напярэдадні гэсцей прыняў міністр знешнеэканамічных сувязей Міхаіл Марыніч, на якой прысутнічаў і старшыня калгаса імя Суворова Алег ВАЛАДЗЬКО.

Нямецкія бізнесмены, па словах Петэра Штоца, не хаваюць сваіх намераў, калі прапаноўваюць інвестыцыі ў сельскагаспадарчую вытворчасць. Яны разлічваюць мець адпаведны дагаворам прыбытак. Пытанне, што называецца, рубам: бізнес — ёсць бізнес. Тым больш, калі ад падобнага супрацоўніцтва ў выйгрышы абодва бакі. Нямецкая тэхніка і тэхналогія ўжо неаднойчы выручала «суворавуцаў»: на кукурузных палатках, якія займаюць у гаспадарцы амаль паўтысячы гектараў, дзякуючы нямецкай тэхналогіі ўдалося ўзняць планку ўраджайнасці да 450 цэнтнераў зялёнай масы з гектара — удвая вышэй, чым у іншых гаспадарках раёна. Менавіта нямецкая тэхніка забяспечыла эканомію паліва недзе ў межах 370 мільёнаў рублёў за год. А якія каласальныя магчымасці для павышэння прадукцыйнасці працы! Як нядаўна паведаміла сваім чытачам мясцовая раённая газета «Пастаўскі край», нямецкі трактар «Фэнт», які А. Валадзько часова перадаў аграфірма «Зара», узорваў за дзень па 22 гектары, у той час як амаль шты роўны з ім па магутнасці «Т-150» ледзь адольваў 5–7 гектараў. Мясцовыя кіраўнікі потым угаварвалі Валадзько: маўляў, пакінь свайго «немаца» нам,

мы ўзамен аддадзім тры новенькія «Т-150».

Аднак на тварах удзельнікаў гутаркі не бачна было асаблівага задавальнення, больш было засяроджэнасці, нават трывогі. Першым загаварыў пра свае клопаты, турботы Петэр Штоц:

— З вашым Алегам Валадзько мы пасябравалі настолькі моцна, што я яму давяраю як сабе. Але ж толькі на асабістым даверы бізнес далёка не прасунеш. Для расшырэння эксперымента з нямецкай тэхналогіяй у рамках

## ПРАБЛЕМЫ

# КАГО І ШТО БАРОНІМ?

(Нататкі з сустрэчы ў Мінзнешэканомсвязей)

раёна ці некалькіх раёнаў спатрэбіцца ўрадавыя гарантыі. Мы павінны быць упэўнены ў тым, што ўкладзеныя сродкі не толькі акупяцца, але і дадуць адпаведны прыбытак. А што на справе? Уклалі немалыя сродкі, паставілі тэхніку, інвентар, насенне, дабіліся надзярных вынікаў. Словам, эксперымент удаўся, затраты акупіліся за год, ёсць прыбытак. Згодна з дагаворам, мы можам прэтэндаваць на частку яго. Але як забарць забарэнае? Нам патрэбна цвёрдая валюта. Але ў гаспадарцы яе не хапае. Тады можам забарць сваю частку збожжам. Дзяржава, наколькі мне вядома, плаціць гаспадаркам за тону жыта 130 долараў, мы ж гатовыя аплачваць яго па сусветных цэнах — 230 долараў за тону; за пшаніцу, адпаведна, тут плаціць за тону па 200 долараў, мы прапануем — па 300. Прамая выгада: гаспадарка атрымлівае сваю частку валюты, дзяржава — падаткі. Здаецца, усе задаволены? Але на справе калгасу забаронена пастаўляць збожжа за мяжу. Чаму? З дзведзеным планам па продажы збожжа дзяржаве гаспадарка разлічылася ў ліку першых у раёне. Навошта тады такія перашкоды? А ў дагаворах аб сумесным прадпрыемстве запісана, што мы можам забі-

раць сваю долю грашыма або прадукцыяй.

Яшчэ больш горчы, трывогі адчувалася ў словах кіраўніка гаспадаркі.

— Мне сорамна глядзець у вочы сваім нямецкім партнёрам, — з сумам зазначыў Алег Адолафавіч. — Людзі стараюцца, душой хваляюцца за поспех агульнай справы, а мы нават разлічаныя з ім не можам. «Зайцы» іх не цікавяць, патрэбна цвёрдая валюта: дойчмаркі ці долары. Будзем неяк выкручвацца, але даўгі вернем. Толькі навошта псаваць нервы сабе і

партнёрам? Такія адносіны да справы можам наогул адбіць усялякую ахвоту да супрацоўніцтва.

Перад вачыма, быццам увачавідкі, паўстала тое пшанічнае поле, што бачылі мы тады ў калгасе імя Суворова. Тутгія, нібы адлітыя з мёда, каласы абцалі выдатныя намалоты. І спадзяванні спраўдзіліся: па 68 цэнтнераў адборнай пшаніцы з гектара атрымалі з гэтага палетка! Бачылі ў рабоце і нямецкую тэхніку: збожжаўборачныя камбайны ўдвая больш высокапрадукцыйныя, чым вядомыя «Доны», трактары «Мерседэсы», «Фанты» таксама ў некалькі разоў пераўзыходзяць па прадукцыйнасці нашы «Беларусы» і «Т-150». І гэта пры вялізнай эканоміі паліва. Чаму ж тады іх не бачна на нашых палатках? Дарэчы, менавіта гэта меў на ўвазе адзін з нямецкіх бізнесмен, калі спытаў: чаму на тутацкіх дарогах так шмат замежных марак машын і зусім адсутнічае замежная тэхніка на палатках? Праўда, міністр знешнеэканамічных сувязей Міхаіл Марыніч так пракаментаваў гэта: маўляў, паколькі аўтамабілі прыватныя, а сваіх заводаў па выпуску легкавікоў Беларусь не мае, то і мытныя пошліны на ўвозімыя аўта адносна невялікія. Іншая

рэч, калі справа датычыцца сельскагаспадарчай тэхнікі. У нас некалькі заводаў гэтага профілю, а таму дзяржава высокімі мытнымі пошлінамі абараняе інтарэсы сваіх вытворцаў.

Што ж, зразумела, але не вельмі пераконаўча. Чаму мы абавязкова павінны арыентавацца на трактар уласнай вытворчасці, калі за межамі больш прадукцыйны і эканомны? У рэшце рэшт гэта дадатковым грузам ляжа на сабекошт сельгаспрадукцыі, а ў канчатковым выніку — і на чыну, якая ўжо дасягнула сусветнага ўзроўню. Тое ж самае — і адносна камбайнаў. Навошта купляць расійскі «Дон», калі і нямецкі значна пераўзыходзіць і па магутнасці, і па эканомнасці, і па надзейнасці? Можна таму, што на «Гомсельмашы» распрацоўваюцца ўзроўні ачыненага збожжаўборачнага камбайна? Але калі гэта яшчэ будзе і ці спраўдзяцца надзеі вучоных і вытворцаў? Камбайны трэба ўжо сёння, бо наяўны парк рэспублікі ўжо амаль поўнасьцю адпрацаваў свой мотарэсурс. Дык што перашкаджае пайсці і на кааперацыю з немцамі? З такімі адносінамі да справы рынак нас не прыме. У нас найбольш неэканомныя матары. У той час як у цісках энергетычнага крызісу ўвесь свет біўся над стварэннем энергаёмкіх рухавікоў, мы, разбэшчаныя таннымі энергетычнымі рэсурсамі, праспалі гэты час. А даганяць — справа няўдадзячняя. Абыходзіцца ж тая Галандыя без уласных трактараў ці камбайнаў.

Такія вось невясёлыя думкі прыйшлі падчас той сустрэчы ў Міністэрстве знешніх эканамічных сувязей. Праўда, Міхаіл Марыніч запэўніў нямецкіх гэсцей у вартасці ўкладання сродкаў у нашу сельскагаспадарчую вытворчасць, абяцаў усялякі падтрымліваць, у тым ліку і праз урад, той эксперымент, што праводзіцца цяпер у калгасе імя Суворова. Напаміну таксама і пра прыняты закон, які датычыцца абароны інвестыцый.

У цэлым жа ўражанне ад сустрэчы небагое. Пачатак зроблены. Было б добра, калі б замежныя інвестыцыі латокам хлынулі і ў іншыя гаспадаркі рэспублікі. Ад гэтага выйгралі б усе.

Уладзімір ГОЙТАЎ.



**НАРОД П'Е БОЛЬШ.** Магчыма, у сталіцы гэта на бытавым узроўні заўважаецца не так, але жыццё правінцыі літаральна «набракс» ўсё больш і больш.

Дык вось, бытавы ўзровень. Не будзем браць гадзі барачыбы з п'янствам — кампанію бяссланую і бездапаможную — успомнім часы пасля яе. Звычайны мужчына, прыхільны моцных напояў, мог сабе «дазволіць» пасля працы, мог засядзець дзе-небудзь ля рэчкі і дацямна. Мог, калі з'яўлялася рызыка і дазвалялі грошы, наведваць адну з тых устаноў, якія ў грамадскім харчаванні называюць то «рэстаран», то «кафэ», то «чарачная», а ў народзе найчасцей «забываюцца». Але пасля адзінаццатых-дванаццатых, калі гэтыя ўстановы зачыняліся, ён мусіў выпраўляцца дадому. Магчымымі былі і іншыя варыянты, магчымай была сустрэча з роднай міліцыяй, але, як правіла, было падарожжа дадому.


Сёння сітуацыя зусім іншая. Сёння чалавек, прыхільны да моцнага напоя і не надта перабортлівы ў напоях — а ўсе гадзі савецкага жыцця менавіта да гэтага чалавека і прывучалі, — мае магчымасць набыць так званую «гарэлку» ў любы час дня і ночы. У гарадах, мястэчках, ды што там — у вёсках кругласутачна функцыянуюць так званыя «кропкі». Там бутэльку прададуць нават танней, чым у краме. І ўсё як належыць — закаркавана, пры этыкетцы.

У гарадах кожная такая «кропка» мае сваю «зону ўплыву». І жыхары пэўнай тэрыторыі звяртаюцца па свайму, добра вядомаму сярод аматараў выпіць адрасу. Яны ведаюць прадаўца, прадаўцы ведаюць сваіх пакупнікоў. У кожнага з такіх прадаўцоў існуюць «чорныя спісы», куды заносзяцца даўжнікі. Адна з адметнасцей дзейнасці «кропак», што там ахвотна даюць напавяр. Нікуды ты не дзенешся, калі-небудзь ды вернеш пазыку і яшчэ купіш. Звяртаюцца ў «кропкі» не толькі аматары. У выпадку хаўтур, іншых жыццёвых здарэнняў, дзе патрабуецца па нашых звычаях гарэлка, ідуць у «кропкі» бяднейшыя. Тут танней, чым у краме. Ну а якасць напоя, які ставіцца на стол, — гэта ўжо іншая справа.

Зацікавіўшыся гэтым пытаннем, па міліцэйскіх пратаколах, у размовах з работнікамі праваахоўных органаў я спрабаваў высветліць нейкі сацыяльны партрэт сённяшняга такога шматлікага падпольнага прадаўца «гарэлкі». Адрозна трэба сказаць, што яны зусім не падпольныя. Сам род дзейнасці вымушае

гэтых прадаўцоў неяк афішыраваць яе, шукаць кліентуру. А вось змагацца з імі вельмі цяжка. Каб класіфікацыя пратакол, неабходна найперш даказаць факт незаконнага продажу, знайсці сведак. Ды і не ўсе пратаколы, якія потым трапляюць у падатковую інспекцыю, цягнуць за сабой пакаранне, штрафы. Шмат

кі занятак дае сто працэнтаў прыбытку на кожнай ўкладзены рубель. І тут ужо, як кажуць, сумленне хаваецца ў далёкі куток. Як правіла, самі прадаўцы сваёй прадукцыі не ўжываюць — яны цудоўна ведаюць, што гэта такое. Яны, кожны дзень прадаючы некаму гарэлку, а то і даючы яе «на вэксал», вельмі



Наглядзячы на зніжэнне жыццёвага ўзроўня нашага народа — п'е ён усё больш і больш. Не ведаю, як наконот гэтага выказаецца афіцыйная статыстыка, але гэта сапраўды так. Ды і ўвогуле, афіцыйная статыстыка ўжо не можа даць аб'ектыўнай характарыстыцы сітуацыі, бо дзяржавай за апошнія гады страчана адна з найгалоўнейшых манаполій, колішніх манаполій, — на выраб і продаж гарэлкі. Таму любыя статыстычныя даныя не будуць адпавядаць сапраўднасці. Працэс распаўсюджвання гарэлкі па гарадах і вёсках краіны выбіўся з-пад кантролю, стаў стихійным, падобным нават на эпідэмію.

тут недагаворанасцей, цямных мясцін, пралазаў, праз якія выслізваюць найбольш вопытныя прадаўцы. І ўсё-такі мае спадзяванні, што продажам «гарэлкі» заняліся ў апошнія гады найперш тыя грамадзяне, якія страцілі працу, не маюць сродкаў да існавання, бабуй-пенсіянеркі, каб хоць крыху дабавіць да сваіх невялічкіх пенсій, не апраўдаліся. Ёсць і такія выключэнні, але, як правіла, продажам «гарэлкі» займаюцца тыя, хто ўжо мае і імкненне атрымаць яшчэ звышпрыбытак. Уладальнік «кропкі», які адчыняе дзверы сярод начы, каб прадаць загуляўшаму дзядзьку бутэльку сумніўнай гарэлкі, днём вельмі часта едзе па сваіх справах на шыкоўнай іншамарцы. Па падліках работнікаў міліцыі, та-

выразна бачаць, як пачынае співацца, дэградуваць той ці іншы чалавек. Але не спыняць, не адмовяць — такі ён бізнес. На слязах сям'яў, на чалавечым падзенні.

Разбаўлены спірт невядомага паходжання і якасці ў прыстойных бутэльках «гарэлкі» новага часу літаральна захліснуў краіну. Як гэта ні дзіўна, але перад ім адступае нават звычайная і традыцыйная для беларуса самагонка. Вырабляць яе становіцца проста невыгодна. Вырабляецца яна ў асноўным цяпер для хатняга ўжытку, але толькі не на продаж.

Ды як бы ні стараўся прадавец-адзіночка, няхай ён нават мае свой апарат для закаркоўвання бутэлек, свой стос этыкетак — яго

дзейнасць не ідзе ні ў якое параўнанне з дзейнасцю фірмаў, арганізацый, прадпрыемстваў, што атрымалі ад дзяржавы ліцэнзію на продаж спіртных напояў і таксама ўключыліся ў спойванне народа разбаўленым спірткам пад выглядам гарэлкі. У адным з райаддзелаў міліцыі на захадзе Віцебшчыны малады супрацоўнік аддзела па барацьбе з эканамічнай злачыннасцю паказаў мне ў акно цыстэрну для перавозкі малака.

— Што, думаеце, там малако?

— А што іншае?

— Спірт. Адна з нашых фірмаў перавозіла пад выглядам малака. Але, па ўсім відаць, нічога не атрымаецца. Абудуцца штрафы.

Уявім сабе такую сітуацыю: кіраўнік прадпрыемства, які адкрыў пры прадпрыемстве краму і атрымаў для яе ліцэнзію на продаж спіртных напояў, завёў партыю «гарэлкі», не заплаціўшы акцызнага падатку.

Ды вернемся да таго маладога супрацоўніка аддзела па барацьбе з эканамічнай злачыннасцю. Не называю яго, каб не нашкодзіць. Бо, як потым даведаўся, сапраўды, малакавоз паехаў па свайму прызначэнню. Знайшліся ўсе неабходныя дакументы. А ў час той нашай размовы міліцыянер загаварыў з яўнай шчырасцю: «Чаму не прыкрыць увесё гэты б... з гарэлкай? Вялікія тут, брат, грошы круцяцца. Вялікія... Раней як вызначалі эліту раёна, напрыклад? Блізкасць да начальства, уваходжасць да яго. А цяпер — наяўнасць ліцэнзіі на гандаль гарэлкай. На гэтым растуць і гмахі».

Прыгледзьцеся, дзяржава сёння паводзіць сябе з гарэлкай неяк нават не індэферэнтна, а цнатліва. Нібыта праблем і не існуе. Гарэлка сёння ўваходзіць у разрад (параўнальна) самых танніх тавараў. Нават піва робіцца па-сынкам на карысць усё той жа гарэлкі. Ну хто б у часы развіцця сацыялізму мог падумаць, што чатыры бутэлькі піва па цене будуць эквівалентныя бутэльцы саракаградуснага напоя?

Такая высокая «гарэлачная» хваля не можа не падточваць берагоў грамадства, не спрыяць узмацненню ў ім тэндэнцыяў да люмпенізацыі, сацыяльна-палітычнай аб'якавацы і аслабленасці. Пастаянны наведвальнік «кропкі» ці сумніўнай крамы з ядавітымі напоямі наўрад ці здольны будзе адгукнуцца на цвярозы і памяркоўны заклік, прапанову, выказаць сваю ўважаную думку.

Алесь КАСЦЕНЬ.

## У сістэме збору падаткаў — шмат недахопаў і непаладкаў

**ПАДАТКОВАЯ СІСТЭМА** на Беларусі сёння нагадвае агромністы лабірынт, у якім апынуліся мільёны грамадзян.

Прычым, вельмі часта ў гэтым лабірынце апошнім часам бездапаможна блукаюць не толькі падаткаплацельшчыкі, але і самі зборшчыкі падаткаў. Аб гэтым сведчаць вынікі нядаўняй пракурорскай правёркі выканання падатковага заканадаўства ў нашай краіне. А на мінулым тыдні гэтай праблеме было прысвечана пасяджэнне калегіі рэспубліканскай пракуратуры, на якой сумесна з прадстаўнікамі Міністэрства фінансаў, Галоўнай дзяржаўнай падатковай інспекцыі краіны пракуроры спрабавалі знайсці выйсце са звышскладанага падатковага лабірынта.

Прааналізаваў сітуацыю ў падатковай сістэме, зыходзячы з вынікаў пракурорскіх праверак, карэспандэнт «Звязды» папрасіў старшага пракурора аддзела па нагляду за выкананнем законаў у сферы эканомікі Івана Сыравашку.

— Іван Уладзіміравіч, тое, што падатковая сістэма нашай краіны далёка ад дасканаласці — агульнавядома. Праўда, на гэта найчасцей скардзяцца буйныя падаткаплацельшчыкі: бізнесмены, кіраўнікі дзяржпрадпрыемстваў. А з пункту гледжання пракурораў, якія хібы падатковай сістэмы патрабуюць неадкладнага выпраўлення?

— Пракурорскі нагляд за выкананнем падатковага заканадаўства сведчыць, што самы істотны недахоп падатковай сістэмы — менавіта заканадаўча-норматывная база. Яна вельмі грувасткая — на сённяшні дзень на Беларусі існуе 11 відаў агульнадзяржаўных падаткаў і больш за 30 відаў розных збораў (уключаючы і мисцёвыя), якія папаўняюць казну альбо выкарыстоўваюцца на патрэбы ведамстваў і арганізацый. Да таго ж гэтая сістэма вельмі заблытаная. Часам асобныя артыкулы, палажэнні падатковых дакументаў супярэчаць адно аднаму. Пасля ўнясення змяненняў у дзеючае заканадаўства асобныя тлумачэнні, указанні, інструкцыі падатковай інспекцыі маюць адваротную сілу, што наогул супярэчыць агульнапрынятым нормам. Адметна, што падобная практыка падатковай нарматывнасці фармальна стасуецца з Законам «Аб падатках і зборах», якія спяганяюцца ў бюджэт Рэспублікі Беларусь і Грамадзянскім кодэксам. Прынамсі, у гэтых дакументах не разгледжана час дзеяння законаў аб падатках. А таму суб'ектам гаспадарання і фізічным асобам даводзіцца выконваць нават такія нелагічныя патрабаванні падатковай інспекцыі. Так будзе да таго часу, пакуль парламентарыі не замацуюць у падатковым заканадаўстве норму, якая б дакладна сведчыла, што артыкулы гэтых актаў не маюць зваротнай сілы, ці маюць у канкрэтных выпадках. Інакш будзе спрацоўваць старадаўняя правіла: што не забаронена законам, тое дазволена.

У сувязі з гэтым хацелася б нагадаць і аб нарматывных актах выканаўчай улады, якімі рэгулююцца падатковыя адносіны. Неабходнасць гэтых дакументаў відавочная, але дрэнная, што яны доўгі час не ўключаюцца ў падатковыя законы, альбо наогул не прымаюцца заканадаўцамі. Так, напрыклад, атрымалася з уяўленнем падатку на дабаўленую вартасць і акцызаў на імпартуемыя тавары і паслугі, з шэрагам пастаноў аб вызваленні ці адтэрміноўцы выплаты асобных падаткаў.

Словам, як бачна, да падрыхтоўкі і прыняцця падатковых дакументаў павінны больш уважліва падыходзіць і заканадаўчыя, і выканаўчыя структуры ўлады. Тады і ў падаткаплацельшчыкаў, і ў падатковых інспектараў, пэўна, будзе менш уземных прэтэнзій, а бюджэт дзяржавы будзе папаўняцца значна лепш, чым зараз.

— Цяжка раздзяліць ваш аптызм на фоне цяперашніх эканамічных рэалій.

— Сапраўды, аб'ектыўна ацэньваючы сітуацыю, вярта адзначыць, што падатковым інспектарам даводзіцца працаваць у складаных умовах. Хоць колькасць падаткаплацельшчыкаў апошнім часам штогод павялічваецца на 15–20 працэнтаў і перавысіла ўжо 2,5 мільёна, недахват свабодных фінансавых сродкаў штурхае суб'ектаў гаспадарання на шлях ухілення ад выплаты падаткаў. На працягу 1995 года і за першую палову гэтага года падчас праверак падатковымі інспекцыямі было дадзена налічана ў бюджэт 4434,8 мільярда рублёў, што складае 9,3 працэнта ад сумы плацэжы, якія былі ўнесены падаткаплацельшчыкамі добраахвотна. Для параўнання: у 1992 — 1994 гадах утойванне прыбыткаў ад падаткаабкладання складала не больш як два працэнты. Недабор сродкаў у бюджэт зараз складае 2,3 трыльёна рублёў і сведчыць аб тым, што на Беларусі няма належнай падатковай дысцыпліны.

— Так, падатковым інспектарам зараз не пазайздросціць, бо ім, звычайным выканаўцам законаў, даводзіцца прымаць на сябе хвалі абурэння падаткаплацельшчыкаў з-за праммерныя апетыты дзяржавы. З іншага боку, і кіраўніцтва дзяржавы, пэўна, патрабуе больш актыўнага папаўнення бюджэту. Аднак дзеля справядлівасці варта адзначыць, што і самі зборшчыкі падаткаў не заўсёды прытрымліваюцца літар Закона. З якімі характэрнымі парушэннямі законаў падатковымі інспектарамі сутыкнуліся пракурорскія работнікі падчас згаданай правёркі?

— На фоне замаруджвання тэмпаў росту прыбыткаў і цяжкага падатковага прэса ўсё больш распаўсюджанымі становяцца факты парушэння заканадаўства не толькі падаткаплацельшчыкамі, але і падатковымі інспекцыямі, службамі падатковых расследаванняў. Перш за

ўсё з боку інспекцый не ў поўным аб'ёме прымяняюцца да парушальнікаў прадугледжаныя законам санкцыі. Асабліваю трывогу выклікаюць шматлікія выпадкі неабгрунтаванага вызвалення парушальнікаў ад адказнасці заканадаўства ад адміністрацыйнай адказнасці. А тым, каго прыцягваюць да адказнасці, напрыклад, за парушэнне правілаў ажыццяўлення прадпрыемальніцкай дзейнасці, утойванне прыбытку, падатковыя інспектары не заўсёды даюць магчымасць азнаёміцца са сваімі правамі і абавязкамі. Парушаючы патрабаванні Кодэкса аб адміністрацыйных парушэннях, падатковыя інспектары ў сваіх пастановах не ўказваюць тэрмін і парадак абскарджання дакумента.

Хранічай стала практыка вызвалення парушальнікаў ад адказнасці з-за малазначнасці нанесенага дзяржаве ўрон. Гэта прадугледжана Кодэксам аб адміністрацыйных правапарушэннях. Але, паколькі крытэрыяў малазначнасці ў кодэксе не прыводзіцца, гэтым карыстаюцца некаторыя надобрасумленныя падатковыя інспектары для сваіх маніпуляцый.

Амаль паўсюдна намі выяўлены факты няправільнай кваліфікацыі дзеянняў правапарушальнікаў, неабгрунтаванае састаўленне пратаколаў.

Па-ранейшаму распаўсюджаны выпадкі выбарнасці пры прымяненні адміністрацыйных штрафаў да кіраўнікоў прадпрыемстваў і асобных грамадзян за парушэнне падатковага заканадаўства: адны адказваюць перад законам па ўсёй яго отрогасці, іншым, па выбару падатковых інспекцый, патураюць. Напрыклад, падатковымі інспекцыямі па Кобрыну і раёну ў мінулым годзе вызвалена ад штрафаў 227 чалавек, па Рагачоўскаму раёну і гораду спынены адміністрацыйныя справы па 332 пратаколах. У падатковай інспекцыі па Зэльвенскаму раёну ад адміністрацыйнай адказнасці вызвалена 39 працэнтаў парушальнікаў заканадаўства. Прычым у матэрыялах адпаведных спраў, як правіла, адсутнічаюць дакументы, якія даюць падставы для вызвалення парушальнікаў ад адказнасці.

Не лепш ідуць справы, як сведчаць вынікі нашай правёркі, і ў службах падатковых расследаванняў. Напрыклад, у Віцебскай вобласці за мінулы год і першую чвэрць сёлёшняга года адменена 14 пастаноў работнікаў службаў падатковых расследаванняў аб адмове ва ўзбуджэнні крымінальных спраў, у Магілёўскай вобласці аналагічных выпадкаў — 19.

Такім чынам, як бачна, заканадаўства аб падатках сёння парушаюць і падаткаплацельшчыкі, і тыя, хто павінен папаўняць дзяржаўную скарбонку. Для выпраўлення існуючых недахопаў у падатковых службах пракурорамі накіраваны прадстаўленні кіраўнікам гэтых падраздзяленняў.

Мікола ДЗЯБЕЛА.

## ЗЛАЧЫННАСЦЬ ЗНІЖАЕЦЦА, АЛЕ СУПАКОЙВАЦЦА РАНА

За 8 месяцаў 1996 года ў рэспубліцы зарэгістравана 82,8 тысячы злачынстваў, што на 5,1 тысячы ці 5,8 працэнта менш, чым за аналагічны перыяд мінулага года. Гэтыя даныя абнародаваны на праведзеным у Мінску семінары Савета Еўропы па пытаннях арганізаванай злачыннасці.

На семінары адзначалася, што істотнай асаблівасцю цяперашняй крымінагеннай сітуацыі ў краіне з'яўляецца змяніненне на 2,5 працэнта колькасці цяжкіх злачынстваў, зарэгістравана зніжэнне наўмысных цяжкіх цялесных пашкоджанняў, эвалютаванняў, грабязжоў, крадзяжоў і вымаганняў маёмасці.

Да пазітыўных тэндэнцый можна аднесці павелічэнне на 2,6 тысячы расследаваных злачынстваў. Пры гэтым раскравіць цяжкіх злачынстваў павялічылася з 58,7 да 60,2 працэнта. За 8 месяцаў бягучага года ў сферы эканомікі выяўлена 15,9 тысячы злачынстваў, што на 1,4 тысячы, ці на 9,5 працэнта больш, чым за аналагічны перыяд мінулага года. Заведзена 12,6 тысячы крымінальных спраў. Устаноўлена 11,7 тысячы грамадзян, якія ўчынілі эканамічныя злачынствы. На 11,8 працэнта больш заведзена спраў па крадзяжах, а ў буйных і асабліва буйных памерах — на 34,9 працэнта. З 473, да 531 ці на 12,3 працэнта, павялічылася колькасць устаноўленых фактаў хабарніцтва.

Андрэй АЛЕКСАНДРОВІЧ, БЕЛТА.

## АХВЯРАМІ ЎСЁ ЧАСЦЕЙ СТАНОВЯЦЦА ПЕНСІЯНЕРЫ

У сераду ў Жлобінскі РАУС з прыёмнага пакоя жлобінскага траўматалагічнага аддзялення паступіла паведамленне, што да іх па медыцынскую дапамогу з траўмай галавы звярнуўся пенсіянер, жыхар вёскі Чырвоны Бераг.

Калі напярэдадні ўначы пацярпеўшы выхадзіў з дому, на яго напалі двое неведомых у масках. Пад пагрозай нажа старога чалавека збілі і зацягнулі ў дом, дзе і звязалі разам з жонкай. Рабаўнікі забралі 200 долараў ЗША, 160 тысяч расійскіх рублёў і адзін мільён «зайчыкаў».

10 верасня падобнае злачынства адбылося і ў вёсцы Гуньбаўшчына Валожынскага раёна. На гэты раз ахвярай злачынцаў стала 80-гадовая бабula.

Двое неведомых выставілі аконную раму і праніклі ў дом. Сына, які паспрабаваў стаць на абарону сваёй састарэлай маці, рабаўнікі жорстка збілі. А саму жанчыну, каб не было лішняга клопату, звязалі. Злачынцы забралі ўсю тэлерадыёапаратуру, 200 тысяч рублёў і ўцяклі. За гэта злачынства затрыманы адзін мисцёвы жыхар.

Сяргей ПРОТАС, Пётр РАБКАВЕЦ.



**-50**

**ГАДОЎ ТАМУ** Вы ўпершыню выступілі з вершамі ў друку. Дарэчы, у досыць раннім узросце. Сёння ў Вас звыш сямі дзесяткаў кніг паэзіі, публіцыстыкі, навуковых даследаванняў, мастацкіх перакладаў. Ёсць і проза, і п'есы. Вярніцеся на 50 гадоў назад. Якім Вы тады былі? Пра што марылі, якой уяўлялі сваю будучыню?

— Якім я сябе з таго 1946-га помню?.. Не па гадах рослы вясковы дзяцюк. Камсамолец — і не толькі фармальна, а і з высокім пачуццём абавязку. Кніжнік, бязмежна ўлюбёны ў паэзію, у музыку, у песні. У падсвядомасці, думаю, жыло ўжо і тады, што складанне вершаў — не часовае захапленне і тым больш не забава, што будучыня мая прадвызначана. Зусім пэўна гэта ўсвядомілася мною праз год, калі ў ліпені 1947-га я, аўтар шасці апублікаваных вершаў, быў запрошаны ў Мінск на Першую рэспубліканскую нараду маладых пісьмэннікаў. Не мог жа я не разумець, што калі запраілі на такую нараду — значыць там, у Мінску, глядзячы на мае паэтычныя пачынанні сур'ёзна, значыць — ускладаюць надзеі. На нарадзе гэтым усвядомленнем я пранікся яшчэ больш, калі ўбачыў, што яе ўдзельнікі — добра вядомыя мне па друку Іван Шамякін, Андрэй Макаёнак, Мікола Аўрамчык, А. Бурдэль (Русецкі), Алена Васілевіч... Я сярод іх, нядаўніх франтавікоў, быў самы малады і — адзіны з пакалення падлеткаў вайны (іменна падлеткаў, а не дзяцей вайны, тут ёсць істотная розніца).

Што да «ранняга ўзросту» — дык у паэзіі, здаецца, гэта здзіўляць не павінна. Не будзем згадаць хрэстаматыяна вядомае — пра самых вялікіх. Паглядзіце бібліяграфію твораў Ясеніна, Твардоўскага, Ісакоўскага, Куляшова... Справа ў тым, што я ўжо лічыў сябе ў той час дарослым, працаваў — і на касцёбе, і на маладзёбе, і на вывазцы лесу — разам і на роўных са сталымі мужыкамі. У маім другім апублікаваным вершы «Выйду» ёсць такія радкі: «Хораша і чыста Паганю пракос. А навокал свішчуць Ды дзесяткі кос. А навокал льецца Ды мядовы пах. А трава кладзецца! А шырэй размах!». Гэта не прыдуманне, гэта — сава, асабіста перажытае чалавекам, які ўступае ў дарослае працоўнае жыццё.

**— Што адбылося з Вамі як з чалавекам за гэтыя 50 гадоў?**

— Галоўнае ў маёй самаацэнцы пройдзенага шляху — тое, што гэты шлях быў суцэльным ланцюгом вялікіх і малых расчараванняў, незваротных страт, непераможных паміж чужых крокаў... «Я столькі памылаўся, зрабіў у жыцці, А гэта ж грахі перад Богам...» — сказала вершам яшчэ гадоў дваццаць назад. Сумна і горка ўсвядомляць, колькі патрачана сіл і часу на тое, што не было маім прызначэннем, і колькі не зроблена і ўжо не будзе зроблена з таго, што мусіў зрабіць менавіта я. Скажаце, пры такім наборку — 75 кніг — грэшна крыўдзіцца? Паглядзіце б, колькі накідаў, задум і нават пачатых вершаў, пазм, апаўданаў, п'ес у маім даўно пажоўклых паперах!.. Часам перабіраю іх, перачытваю і кожны раз успамінаю страшныя словы Кузьмы Чорнага: «Божа, напішы за мяне мае раманы...»

**— Якія для Вас існуюць вяршыні ў мастацтве?**

— Абмяжуюся толькі сферай музыкі, якая хвалюе і ўзрушае мяне так, як ніякі іншы від мастацтва. Вяршыні — сімфоніі і санаты Бетховена, творы Чайкоўскага, царкоўная арганная музыка Баха, сімфоніі Шостакавіча. А яшчэ вельмі люблю музыку да драмы «Пер Гюнт» Грыга, «Венгерскія танцы» Брамса, «Венгерскую рапсодыю» Ліста, «Аскольд-ва маілу» Вярыстоўскага, «Мяцеліцу» Свірыдава, славыты «Паланез» Агінскага, лірычную мелодыю Туранкова, гімнічную «Маліву» Равенскага... А перад усім і над усім — народныя нацыянальныя меласі. І не толькі беларускі. Народную музыку — самыя розныя краіны свету — гатоў слухаць гадзінамі і кожны дзень.

**— Якая Ваша жыццёвая філасофія, маральныя арыенціры?**


— Я вырас у вёсцы, сярод людзей, жыццёвай філасофіяй і маральным дагматам якіх было — жыць і працаваць сумленна, хлеб зарабляць толькі ўласным мазалём, не гнацца за багачствам, не зайздросціць нечый раскошы, шанаваць мову, звычай, духоўныя скарбы і гістарычную памяць народа, паводзіць людзей рознымі моў і нацыяў... Прынятае яшчэ з дзяцінства да душы і сэрца, усё гэта стала маім маральным перакананнем, кіравальца якім я стараўся ўсё жыццё. Галоўнае для мяне было — па магчымасці дасканалы рабіць тое, да чаго прызваны, верачы, што плён тваёй працы патрэбен людзям і дойдзе да людзей. Таму мала цікавіўся: а колькі за працу заплацяць? Аднойчы зрабіў для сябе адкрыццё: з выплатаў ганарару кнігу выдаць цяжка, асабліва навуковую, а калі без ганарару, «за так», — нашмат лягчэй. У выніку — трынаццаць кніг выдаў «за так» (апошняя з іх — «Талісман»). Ганарар яшчэ за дзве кнігі цалкам перадаў у дабрачынны фонд. Хаця багатым ніколі не быў, лішніх грошай не меў.

**— Вы не сталіліся ўвесь час змагацца,**

**ца, процістаяць?**

— Сталіся. Страшна. Як той стары селянін у апаўданах Змітрака Бядулі «Умарыўся». Дарэчы, недаацэнены ў нас прызак і паэт. Пачынаем раскідвацца нават такімі кавалкамі. Багатыя сталі! А можа таму, што дагэтуль не паразумелі?

Можа каму-небудзь здасца здзіўным, але ўвогуле мне не падабаецца ні змагацца, ні процістаяць. У адрозненне ад прыродных «буравеснікаў» — ніякай радасці ад барацьбы я не адчуваю. Мне куды лепей было б жыць без змагацца. Па характару я самотнік і сузіральнік, да прагматыкаў не належу, тым больш — да гэтак званых «энергічных людзей», якія мне па духу зусім чужыя. Свет жа ўвогуле прагматычны, нават жорсткі, часта — несправядлівы, у ім шмат таго, што надта гняць душу і стамляе. Вазьміце нашу сённяшнюю рэчаіснасць, у якой я пачуваюся досыць такі няўтульна. Дзесяткі гадоў дзень пры дні і з ранку да вечара чую знявагу і аліўванне таго, што для мяне самае дарагое і святое. Не кажучы пра гнісныя, злысныя, абразлівыя публічныя



выпады непасрэдна супраць мяне. Душа стамляецца не столькі ад працы, колькі ад гнёту несправядлівасці, ад горчых перажыванняў, ад безвыходнасці і беспасветнасці.

**— Чаму беларуская інтэлігенцыя ўвесь час не знаходзіць між сабой агульнай мовы?**

— Адно з самых балючых для мяне пытанняў. Яшчэ нядаўна мне здавалася, што нацыянальна свядомая беларуская інтэлігенцыя агульную мову знаходзіць, толькі не ўмее практычна аб'ядноўвацца для супольнай грамадскай дзейнасці. А сёння — бачу нешта іншае і вельмі-вельмі трывожнае. Павялі надобрыя, сіберныя вятры — і многія адразу ж шарахнуліся проч ад спраў і праблем нацыянальнага адраджэння. Лічыў і верыў, напрыклад, што мой добры знаёмы — актыўны праваднік беларускай ідэі, а гледжу — ужо трэцца аб ногі гаспадару і маяю кае штосьці такое, што аж слухаць брыдка. Хочацца сказаць: браток, ну мінецца ж уся гэта агідная вакханалія, — і што тады? Як тады паглядзіш у вочы знаёмым і свайму народу? Сваім дзецам, браток?

Агульная мова не атрымліваецца з тымі, для каго ідэя беларускага нацыянальнага адраджэння ў прынцыпе непрымальна. Адны з іх — найбольш агрэсіўныя ў адносінах да беларушчыны — прыехалі сюды «на ловлю счастья і чынов», пранікнуўшы нацыянальным інтарэсам беларускага народа яны не жадаюць, гэта не адпавядае стратэгічным задачам іх дзейнасці. Другія — гэта вартыя жалю прыстасаваныя тутэйшага паходжаньня, якія нічога ці амаль нічога не значаць у творчасці і трымаюць нос па ветры, каб усплыць на паверхню і хоць нейкі час панавалі, пакарасаваліся, пакарыстацца дабротамі, вядомасцю... Сумна ад усяго гэтага, ды — што зробіш? У гісторыі многіх народаў падобнае адбывалася, мы тут не выключэнне. Ну як з такімі людзьмі знайсці агульную мову? Пагадзіцца з імі? Прызнаць, што праўда на іх баку? Але ж гэта азначала б — стаць на шлях нацыянальнага самазабойства. Хто з верных сыноў і дачок Радзімы захоча на такое пайсці?

Што ж сёння падтрымлівае маю духоўную моц? А тое, што сярод інтэлігенцыі Беларусі ёсць такія постаці, якія пісьмэннік В. Быкаў, кінарэжысёр В. Дашук, філосаф У. Конай і М. Крукоўскі, гісторык М. Ермаловіч і Л. Лыч, геолаг акадэмік Р. Гарэцкі, мастак Г. Вавчанка і многія іншыя (усіх пералічыць немагчыма), — постаці, навукоўцы якіх гуртуюцца нямаю аднаверцаў-паплечнікаў, людзей рознага ўзросту, рознага таленту і творчых магчымасцей, але якія ўсе аб'яднаны тым, чым толькі і можа сёння быць аб'яднана ў нас інтэлігенцыя — ідэяй нацыянальнага адраджэння пад сцягам вольнай, суверэннай, незалежнай Беларусі.

**— Вы заўсёды былі сацыяльна актыўным членам грамадства. І на пэўным этапе «пайшлі ў палітыку» (дарэчы, як і многія іншыя творчыя людзі Беларусі). Як Вы лічыце, што гэта дало асабіста**

**Вам? Пэўна, не толькі здабыткі, але і страты ў творчым плане?**

— Скажушы, «пайшлі ў палітыку», Вы, вядома, мелі на ўвазе маю працу ў Вярхоўным Савеце РБ. Між тым, «палітычнай» я лічу і пасаду першага сакратара Саюза пісьмэннікаў, дзе я адпрацаваў звыш дзесяць гадоў. Я згадзіўся на гэту службу толькі дзеля таго, каб хоць у нейкай меры павярнуць усю пісьмэнніцкую грамаду да праблем беларускай мовы, гісторыі, культуры, адукацыі, выхавання нацыянальнай годнасці. Хацеў бы думаць, што ў нейкай меры гэта мне і ўдалося. Служба ў Вярхоўным Савеце РБ дала мне непараўнана большыя магчымасці папрацаваць на карысць беларускага нацыянальнага адраджэння. Дастаткова прыгадаць законы, якія былі падрыхтаваны і праведзены на сесіі ВС пры маім непасрэдным удзеле (аб мовах, аб адукацыі, аб культуры, аб сцягу, аб гербе, аб захаванні гістарычнай спадчыны, аб архівах, аб бібліятэках і інш.). Вядома, штодзённая праца ў Вярхоўным Савеце забірала і час і сілы, для творчасці ні таго, ні другога не заставала.

## БУДЗЕ І НА БЕЛАРУСКАЙ ВУЛІЦЫ СВЯТА!

**З народным паэтам Беларусі Нілам Гілевічам гутарыць журналістка Таццяна Антонова**

ся. Затое ішло ўзбагачэнне каштоўным жыццёвым вопытам, які, можа быць, яшчэ прыдасца мне і для ажыццяўлення новых творчых задум.

**— Як Вы ставіцеся да такога паніцця, як кампраміс — у палітыцы, у жыцці, у творчасці?**

— У палітыцы кампрамісы абсалютна непазбежны. Чалавеку, не здольнаму на кампрамісы, у палітыцы няма чаго рабіць. Дарэчы, гэтая няздольнасць вельмі шкодзіла палітычнай дзейнасці некаторых вядомых у Беларусі асоб, ад каго неслы страты справы нацыянальнага адраджэння і станаўлення дзяржаўнай незалежнасці рэспублікі.

Тое ж самае і ў звычайным, штодзённым побыце людзей. Без кампрамісаў, без узамённых уступак не абходзіцца. Пры ўмове, вядома, што ад іх не церпяць чалавечы годнасці і годнасці. Цяжэй вырашаецца гэта праблема ў творчасці. Ісці на кампраміс з чым? З уласным сумленнем? З цензурай? І пісаць няпраўду ці не зусім праўду? Ідэальны падыход да праблемы — ніякіх кампрамісаў! Найлепшы творчы вынік (пры іншых роўных даных) бывае іменна пры такіх бескампрамісных рашэннях.

**— Як Вам жывецца ў статусе апазіцыянера?**

— Мая «апазіцыйнасць» — мабыць, не зусім тое, што прыкладаецца цяпер у нас да прафесіянальных, пэўнай арыентацыі, палітыкаў, да многіх грамадскіх і некаторых дзяржаўных дзеячаў. Мая — нашмат шырэйшая. Я ў апазіцыі ўсё сваё свядомае жыццё. У апазіцыі да носьбітаў эла, несправядлівасці, няпраўды, гвалту, неўважы, пошласці, да тупога чыноўнага самаўпраўства і самадурства, да цынізму каланізатараў і рэптылінасці халуду. У апазіцыі да тых, хто чыніць крыўду нашай мове, культуры, духоўнасці, хто зневажае нацыянальную годнасць беларускага народа. Да тых, хто ідзе на здраду нацыянальным інтарэсам Бацькаўшчыны. І ў верхах, і ў пазмах, і ў зборніках сатыры, і ў кнігах публіцыстыкі гэтай мая апазіцыйнасць — як самы чуйны і абвостраны нерв. Ну, а як у такой апазіцыі жывецца? Адкажу так: сумаваць не даводзіцца. Спакойна спаць — таксама.

**— Пагаворым пра сучасную беларускую літаратуру. Яна перажывае крызіс, як і ўсё беларускае грамадства?**

— У пэўнай ступені — так, перажывае. І гэта натуральна. Літаратура — барометр грамадскіх настрояў. Але гэта — тэма асобнай вялікай размовы. Тут магу сказаць толькі наступнае. Па-першае, скоўваюць крылы творцаў апатыя, скука, калі хочаце — цяжкая літэратура. Ну колькі можна змагацца за роднае слова, за яго правы, за яго свабоду? Амаль стагоддзе прайшло ад «Нашай нівы», ад Купалы — а ўсё тое ж самае пад гэтым небам! Якую пашчотную лірыку, якія пазмы, аповесці, раманы пісаць, калі табе перацінаюць горла?.. Па-другое, тая ідэя-эстэтычная і маральна-філасофская пераарыентацыя нашай літаратуры, якая пачалася колькі гадоў назад, яшчэ працягва-

ецца, і ў многіх паэтаў і пісьмэннікаў гэты працэс праходзіць марудна і досыць хвалявіта. Драматычны лёс напатаў іх — і з гэтым трэба лічыцца. Кажу гэта, зыходзячы і са свайго ўласнага вопыту асэнсавання пражытага і перажытага. Некаторыя, асабліва ў лірыцы, гоняць і далей па інерцыі тую самую, апыркную чытатам, псеўдапаэтычную патаку. Не надта цікавячыся, а як яе ўспрымаюць. Найгоршая сітуацыя ў песеннай паэзіі: тут графаманія і беспардоннае эпігонства дасягнулі небяспечных памераў — могуць падарваць беларускую песню знутры. У прозе, здаецца, асабліва значага твора не паявілася, але многія апаўданаў, якія мне ўдалося прачытаць, радуецца не толькі мастацкасцю, але і духам навізны, маральнага абнаўлення.

**— Якім Вам бачыцца лёс Беларусі і беларусаў у Сусвеце?**

— Сядучы ў нябыт усе недарэчнасці і глупствы, за якія сёння сорамна перад светам, заціхне палітычная грызня-калатэча, справакаваная непамернымі амбіцыямі, — і ў Беларусі ўсталяецца сапраўды дэмакратычны лад, запануе законнасць, кожны грамадзянін зможа свабодна рэалізаваць свае творчыя магчымасці, уздымецца агульны дабрабыт, павысіцца жыццёвы тонус народа, загучыць наўсцяж, ад мяжы да мяжы, беларуская мова, — гэта і будзе тая запаветная будучыня, аб якой марылі нашы папярэднікі і марым мы. Але толькі марыць — мала. Усё гэта можа стаць рэальнасцю толькі ў Беларусі свабоднай, суверэннай, незалежнай. А такую Беларусь яшчэ трэба пабудаваць. На жаль, гэта станецца не так хутка, бо, мяркуючы па сённяшняй сітуацыі, працэс пакуль што ідзе ў адваротным накірунку. Сумна, прыкра, ганебна — але факт.

**— Зараз у справах беларускай адбываецца адкат назад. І таму многія адчуваюць разгубленасць. Што рабіць? Апусціць рукі і чакаць, спадзеючыся, што ўсё нармалізуецца само сабой?**

— Так, адкат назад ідзе страшэнны. Зноў набірае сілу тая нялюдская тэндэнцыя, што была дзесяці гадоў пануючай і ўжо ледзь не давяршыла працэс дэнацыяналізацыі Беларусі і асіміляцыі беларускага этнасу. Самае крыўднае і ганебнае, што і многія самі беларусы гэтаму сыходу са шляху адраджэння на шлях ліквідатарства, нацыянальнага самагубства няйначай як узрадаваліся. Відочна, што шырокія колы нашай грамадскасці так і не зразумелі адной неадменнай ісціны, якую я зараз паўтары ў тысячу першых раз: мова — душа народа; загубіць мову народа — значыць загубіць, умярціць яго душу; ну, а народ з мёртвай душой ужо не народ, а труп, бязомовы, адмёрлы народы скідаюцца на гістарычную звалку, іх ужо няма там.

Сапраўднае значэнне і ролю мовы ў гістарычным лёсе народа, у стварэнні нацыі і дзяржавы мы, беларусы, разам узяты, не разумеем. Мы думаем: галоўнае — наладзіць сацыяльна-эканамічную сістэму, усталяваць жаданы палітычны лад. Забываем, што ўсё гэта — часовае, зменлівае, а мова — вечная, яна абслугоўвае любую сістэму, любы лад, і пакуль яна ёсць — ёсць народ, ёсць краіна, ёсць нацыя. Успомнім гісторыю Францыі: колькі за апошнія дзесяць гадоў адбылося ў ёй сацыяльных і палітычных пераваротаў-перакалоў, колькі разоў мяняліся дзяржаўныя рэжымы!

Але жыва французская мова — і жыў французскі народ — і жыве Францыя. Глянем і на гісторыю Расіі: феадальны перарос у капіталізм, капіталізм у сацыялізм, перабілі на сацыялізм, цяпер запанавалі нейкі дакі рынак, — але жыва і жыве руская мова, і заўсёды можна было сказаць: «здесь русский дух, здесь Русью пахнут!» (Хоць сёння ўжо там пахне не толькі Руссю, але і чорт ведае чым!)

Ну, а ці пахне ў беларускіх гарадах Беларуссю? У колькіх нацыянальна каларытных беларускіх мястэчках? Ні дыху, ні слыху, ні знаку, ні следу. Давялі. Дайтэрнацыяналілі. І якая ж доля прапануецца Беларусі сёння? Сабораўцы, асакідні, ветэраны: далучыцца да Расіі, стаць яе заходняй губерняй і пакончыць з гэтым праклятым моўным пытаннем. Агульначалавекі-дэмакраты: існаваць незалежна, самастойнай дзяржавай, але... з панаваннем рускай мовы ў ёй. Гэтакая рускамоўная Аўстрыя. (А ў перспектыве — можа, і англамоўная).

Ну што ж, дзякуючы нашым добразычліўцам. І тым, і другім. А як быць і што рабіць нам, беларусам (не па крыві, а па душы, па свядомасці, па сумленню беларусам)? Галоўнае — не падаць духам. Ні ў кога з патрыётаў беларушчыны не павінна быць ні разгубленасці, ні роспачы. І рукі ні ў якім разе апускаць нельга. Трэба выкарыстоўваць магчымасці, якія ёсць, і — працаваць, працаваць, працаваць! З падвоенай і з патроенай энергіяй! Кожны на сваім месцы можа зрабіць зусім нямаля — і для практычнага пашырэння нашай мовы ва ўжытку, і для выхавання ў людзей веры, што беларуская мова мае ўсе прыродныя якасці і ад Бога правы, каб жыць вечна, і што яна будзе жыць, што задзішчы яе нікому не ўдадзецца, і што не за гарамі той дзень, калі і на нашу беларускую вуліцу прыйдзе Вялікае Свята.



# НЛА пад каўпаком спецслужбай

Адкрытыя выказванні былога работніка былога ўкраінскага КДБ

Сяргей Павукоў, які не так даўно працаваў ва ўкраінскай контрразведцы (ён займаўся зборам і аналізам інфармацыі аб лятаючых «талерках»), прызнае, што гэтай тэматыкай даўно і сур'ёзна цікавіцца спецслужбы многіх краін. І на Украіне любое паведамленне аб такіх здарэннях абавязкова аказвалася на стала «сакрэтных» спецаў на НЛА.

Вось, напрыклад, вытрымка з даклада чыноўніка ў вышэйшатаму інстанцыю: «Вечарам у Каросенскім раёне Жытомірскай вобласці па меры набліжэння буйнога НЛА да населеных пунктаў у іх адзначаліся практычна поўны спад электраэнергіі ў лініях перадачы. Калі НЛА падляцеў да станцыі Каросень-Падальскі, там на некалькі хвілін адключылася ўсё асвятленне, нават семафоры, што пры звычайнай аварыі на лініі практычна немагчыма. Адначасова адключылася і тэлефонная сувязь, на лакаматывах выйшлі са строю рацыі. Машыністы пазней паведамлялі, што ўсюды панавала цемра, гэта адбывалася на маральна-псіхалагічным стане людзей. Пасля адлету НЛА ўсё, як кажуць, стала на сваё месца...»

Падобных паведамленняў сабралася ўжо нямала. Чаму ж многія ўпарта лічаць «лятаючы талеркі» выдумкай?

— У фарміраванні такіх поглядаў, — гаворыць былое контрразведчык, — пэўную ролю ў свой час адыгралі спецслужбы ЗША. Яшчэ ў лістападзе 1953 года ЦРУ разам з вайска-паветранымі сіламі склаў спецыяльны дакумент, які назваўся «Агульнаадукацыйная праграма для насельніцтва». Гэта праграма павінна была дэзарыентаваць як жыхароў ЗША, так і насельніцтва іншых краін (у тым ліку і навуковыя арганізацыі) адносна НЛА. Людзі, на думку яе аўтараў, павінны страціць уяўную цікавасць да вывучэння гэтай праблемы. У гэтых мэтах шырока выкарыстоўвалася дэзінфармацыя. І вынік часткова быў дасягнуты. Некаторыя краіны адмовіліся ад даследаванняў НЛА, у тым ліку і былы Савецкі Саюз.

Між тым, шыла ні ў мяшку, ні нават у суперсакрэтным сейфе не схаваеш. Вось прыклад. У верасні 1989 года на прэсканферэнцы, наладжанай афіцэрам паліцыі з ЗША А. Додам і фізікам Г. Дж. Азандэламам, была зроблена заява афіцэра паўднёваафрыканскай разведкі: «Я... афіцэр разведкі ПАР, клянусь, што дакумент, які мае назву «Чорны конь», змяшчае інфармацыю, якую я абнаrodую па ўласнай волі, хоць і даваў падпіску аб невыдаванні тайны». Гэта заява была распаўсюджана Міжнароднай сеткай міжгалактычных даследаванняў — незалежнай арганізацыяй, якая займаецца праблемамі НЛА.

А справа вось у чым. У 13 гадзін 45 хвілін па

Грынвічу, гаворыцца ў суперсакрэтным праекце «Чорны конь», марскі фрэгат даў радыяграму ў Кейптаун аб НЛА, які зафіксаваў радар. Ён праляцеў над Паўночна-Заходняй Афрыкай са скорасцю 9203 кіламетры ў гадзіну. Лятаючы аб'ект выявіў таксама радарная служба міжнароднага аэрапорта ў Кейптауне. На спробы радыёкантакту НЛА адказу не даў. Два знішчальнікі «Міраж», узятыя па камандзе з авіябазы, спрабавалі яго адагнаць. Аб'ект змяніў курс і развіў скорасць, недасягаальную для ваенных самалётаў.

У 13.59 дадзена каманда прымяніць зброю і адкрыць агонь па аб'екту з устаноўленай на самалёце эксперыментальнай лазернай пушкі. У



«ЗЕРНЕВАЯ» ПІКТАГРАМА

Піктаграма, даўжыняй амаль 100 метраў, была знойдзена ў полі ў Нямілікаве (Цэнтральная Багемія). На пачатак жніўня гэтага года ў краіне было знойдзена 11 падобных кругоў. Аднак члены Асацыяцыі даследаванняў паранамальных з'яўленняў, што два з іх — «падробкі». Члены асацыяцыі ўпэўнены, што піктаграмы і кругі пароджаны «хлебным» духам, паколькі чалавек не ў стане іх стварыць. У бліжэйшы час чакаюцца новыя адкрыцці, якія павясяць таямнічасць піктаграм. Аднак час бяжыць, і набліжаецца пара збору ўраджаю.

Фота СТК—БЕЛТА.

14.52 аб'ект пачаў страчваць вышыню са скорасцю 60 км у гадзіну. На вялікай скорасці пад вуглом 20 градусаў ён уразіўся ў зямлю за 80 кіламетраў ад граніцы ПАР і Батсваны. На месцы здарэння выявілі вялікі кратэр, аб'ект у форме дыска сярэбрыстага колеру, апаўленыя камяні, інтэнсіўныя магнітнае і радыяцыйнае палі, якія вывелі са строю ўсю радыёэлектронную апаратуру каманды, прыбывай на месца. Тып карабля невядомы, п. аджанне — так-

сва; даўжыня яго каля 20, вышыня — 10 метраў, вага — 50 тон; матэрыял канструкцыі па-трабуе лабараторных даследаванняў. У час агледу лятаючага апарата пачуўся гучны хлапок, адкрылася збоку нябачная да гэтага часу адтуліна — і... паявіліся два гуманойды ў сярэбрыстых камбінезонах. Вось даныя візуальнага медыцынскага абследавання гуманойдаў: рост 120—150 сантыметраў, колер твару — шэра-блакітны, скура гладкая, пругкая, валасоў няма ні на галаве, ні на целе. Галава — вялікая ў параўнанні з чалавечай, чэрап выцягнуты, з цёмна-блакітнымі адмешчаннямі на галаве, моцна выдзяляліся скулы. Вочы вялікія, скошаныя ўбок, зрэнак не відаць, нос складаецца з двух маленькіх ноздраў, замест рота — невялікая шчыліна без губ, вушныя адтуліны не выяўлены. Кісьць рукі складаецца з трох пальцаў з перапонкамі, пазногці падобныя на пазногці. Ніжнія канечніцы — тонкія, кароткія. Дзвух гэтых насельнікаў «талеркі» тайком ўтрымлівалі на адной з баз ВПС...

Між тым, новыя сенсацыйныя паведамленні не прымушаюць сябе чакаць. Так, напрыклад, сапраўднай Меккай стаў малавядомы гарадок Варджынья ў Бразіліі. Ад турыстаў, якія едуць у гэты край, няма адбою, гасцінцы забіты чаканымі. Усё пачалося з таго, калі сярод ночы былі раптам разбуджаны батракі адной з тутэйшых фермаў.

Жывёла проста лятавала, каровы з жудасным мыканнем ірваліся з-за агароджаў. Выглянуўшы ў акно, людзі зразу мелі, у чым справа: над загонам для жывёлы паволі і бяспрудна плыла сярэбрыстая цыгара велічыняй з мікрааўтобус. За ёй, як ад рэактыўнага самалёта ў чыстым небе, цягнуўся белы след. НЛА адразу ж зацкавіліся ваенныя. Тых, хто бачыў цыгару, ператрэслі як след на допытах, а ўсю мясцовасць старанна працалі салдаты і паліцэйскія.

Справа ў тым, што ў той жа дзень тры мясцовыя дзяўчыны — Ліліяна, Валерыя і Каціна выпадкова знайшлі за некалькі метраў ад сцяжкі, па якой спускаліся, нешта такое, што іх расказ аб убачаным апублікавалі пазней многія газеты свету. Дзяўчаты сустрэлі даўноў істоту ростам з трохгадовае дзіця. На галаве ў яго тырчалі тры наросты, скура была карычневая і ліпкая, як ў жабы. «Гэта была не жывёліна і не чалавек, штосці хажлівае!» — гаварыла 22-гадовая Каціна. Прафесар псіхіятрыі медыцынскага факультэта Гарвардскага ўніверсітэта Джон Мак, які быў тут жа запрошаны ў Варджыню, з дапамогай гіпнозу і іншых метадаў правяраў праўдзівасць расказу дзяўчат. Яго заключэнне: дзяўчаты гавораць праўду.

Васіль ЗАКРЭЎСкі  
(«Труд»).

## У ГАСЦЯХ — «ЗОРКА»

Клара НОВІКАВА:

«Думаю, што жанчына на сцэне і ў жыцці павінна быць натуральнай»

Два дні Клара Новікава весяліла мінскую публіку ў канцэртнай зале «Мінск», сыграўшы ролю вядомай «цёткі Соні». Яна арганізавала конкурсы, у якіх удзельнічалі толькі мужчыны. Гэтым джэнтльменам вельмі папалава. Яны атрымалі ў падарунак ад гумарысты гліняную «Цётку Соню» і фотаздымак на памяць. Да таго ж у гасцях у Клары, г. зн. на сцэне, — пакашталі Клариной кавы і адчулі сябе ў ролі бізнесмена «Джорджа». Так называла яна свайго выбранага.



Пасля канцэрта Клара адказала на пытанні журналіста газеты «Звязда»:

— Раскажыце пра сябе.

— Мне, увогуле, няма чаго раскадваць, пра мяне і так усе і ўсё ведаюць. Магу толькі адно дадаць: мая кар'ера пачалася ў 1974 годзе.

— Клара, чым вы прывабляеце гледача?

— Адзін Бог ведае чым! Я ніколі не змагаюся за гледача. Калі людзям падабаюцца мае выступленні, яны прыходзяць і слухаюць. Але пакуль яшчэ публіка сама прыходзіць, яе ніякімі спосабамі заманваць не трэба.

— Як «зорка» праводзіць свой вольны час?

— У мяне вольнага часу практычна няма, быў час, калі я адпачывала, але часу на адпачынак застаецца вельмі мала. Сёлетні «эмар-наваць» гэтыя імгненні вырашыла ў Прыбалтыцы. Разам са мною адпачывалі Мікіта Міхалкоў, Мікаіл Задорнаў. 24 чэрвеня я зрабіла круіз на пароходзе — хоць крыху адпачыла ад работы. Зараз зноў занялася ёю.

— Ці падабаецца вам адпачываць за мяжой?

— Толькі не гэта. Я была ў Турцыі, Грэцыі, але я думаю, лепшага адпачынку, чым у Прыбалтыцы не знайсці. Праўда, паездка ў Прыбалтыку зараз каштуе даражэй, чым у Грэцыю ці Турцыю.

— Якой ежы вы аддаеце перавагу?

— Увогуле я вяду вегетарыянскі лад жыцця, ужо сем гадоў прайшло з таго часу, як не ўжываю мяса.

— Ці ёсць у вас «сакрат кухні»?

— Вядома, ёсць, як і ў любой гаспадыні. Бяру лімон, разразаю яго на круглыя долькі, пасыпаю цукрам і кавай, з абодвух бакоў кладу кавалачкі сыру. Вельмі смачна!

— Як вы прымаеце гасцей, ці часта гэта бывае?

— Даволі часта. Проста я наперад ведаю густ майго гасця. Напрыклад, журналістка Рэгіна Дубавіцкая любіць паесці нямнога, але ўжывае ўсё далікатнае. Валодзь Вінакур рэстаран падаваў! Я выконваю любы капрыз таго, каго запрашаю.

— Як вы ставіцеся да жанчыны-гумарысты наогул?

— Я не думаю, што жанчына-гумарыстка павінна быць смешная, нязграбная, з тварам, як у Крамарова. Толькі вытрашчыць вочы — народ са смежу падзе. Але я такая, якая ёсць. Мяркую, жанчына-гумарыстка на сцэне і ў жыцці павінна быць натуральнай.

— Што б вы пажадалі жанчынам Беларусі?

— Каб яны кахалі і былі каханымі.

Вольга РАМАНЮК.

## ВІКТАРЫНА

# БЕЛАРУСЬ — ІЕРУСАЛІМ

Вось і надыйшоў час падвесці вынікі. Заключыўся 5756 год па яўрэйскім календары. Увесь гэты год быў прысвечаны знамянальнай гістарычнай даце — 3000-годдзю старажытнага горада, сталіцы сталіц — Іерусаліму.

Увесь свет — ад гарадоў з гучнымі імёнамі да аддаленых куткоў планеты — звярнуў свае погляды на Горад Давіда. Пяткі турыстаў і паломнікаў, мільёны ўрачыстасці і афіцыйныя цырымоніі, творы мастацтва і шырыя прызнанні ў любові — усё гэта прысвечана Іерусаліму.

Свой уклад ва ўрачыстасці ўнесла і Беларусь: канцэрты, выставы, літаратурныя вечарыны, конкурсы, віктарыны.

На працягу ўсяго года пасольства Ізраіля знаёміла жыхароў Беларусі з гісторыяй і культурай старажытнага горада. Адным з такіх пазнавальных мерапрыемстваў з'явілася аб'яўленая ў ліпені 1996 года віктарына «Дадавацца пра Іерусалім і пабачыць яго на свае вочы». Пасольства Ізраіля ў Мінску атрымала шмат пісьмаў з адказаў, апрацоўка якіх заняла нямала часу. У выніку правяркі вызначыліся тры ўдзельнікі, якія адказалі найбольш правільна. А хто з іх атрымаў галоўны прыз — тыднёвую паездку ў Ізраіль — вырашаць розыгрыш-латарэя, якая будзе праводзіцца на заключнай цырымоніі святкавання 3000-годдзя Іерусаліма.

Дзякуем усім, хто прыняў удзел у віктарыне, і друкуем правільныя адказы.

**Пытанне 1:** Мы адзначаем 3000-годдзе Іерусаліма. Што адбылося 3000 гадоў таму?

**Адказ:** Цар Давід абвясціў Іерусалім сталіцай яўрэйскай дзяржавы.

**Пытанне 2:** Сталіца Ізраіля мае многа імёнаў, акрамя «Іерусалім». Назавіце, прынамсі, яшчэ пяць.

**Адказ:** Іевус, Горад Давіда, Рушалеум, Сіён, Арыэль, Карта, Іерасаліна, Іерушалаім, Урусалім, Элія Капіталіна, Горад Божы, Горад Справадлівасці, Эль-Кудс і г. д.

**Пытанне 3:** Галоўныя святыні трох рэлігій у Іерусаліме?

**Адказ:** Сцяна Плачу, мячэз Амары, мячэз Эль-Акса, храм Гроба Господня, вя Дэлараза...

**Пытанне 4:** Старая частка Іерусаліма абкружана сцяной. Колькі варот у сцяну і якія яны называюцца? Якія вароты ў сцяну Старога горада зачынены? Хто іх зачыніў і чаму? Калі, у адпаведнасці з іудаізмам, ісламам і хрысціянствам, гэтыя вароты павінны адчыніцца?

**Адказ:** 8 варотаў. 7 з іх адчынены: Шхемскія (Дамаскія), вароты Ірады, Ільіныя, Смеццёвыя, Сіёніскія, Яфскія і Новыя. Восьмыя вароты — Залатыя, ці вароты Міласэрнасці, — зачынены. Яны павінны адчыніцца, калі прыйдзе Месія.

**Пытанне 5:** Якая даўжыня захаванай часткі падпёрнай сцяны другога храма (так званай За-

ходняй, ці Сцяны Плачу)?

**Адказ:** 485 м.

**Пытанне 6:** Як умацоўваліся каменныя глыбы пры ўзвядзенні Сцяны Плачу?

**Адказ:** Кладка рабілася ўсухою.

**Пытанне 7:** Разбурэнне Іерусалімскага храма — трагічная падзея ў гісторыі народа Ізраіля. У які дзень і як яўрэі адзначалі жалобу ў сувязі з гэтым?

**Адказ:** У дзевяты дзень месяца Ава. Паводле традыцыі, яўрэям у гэты дзень нельга есці, піць, мыцца і галіцца, насіць скураныя абытак.

**Пытанне 8:** Калі і што пабудавалі першыя яўрэйскія раён за межамі крапасных сцен Старога горада?

**Адказ:** У 1859 годзе. Мацэ Мантафіёры — брытанскі фінансіст, грамадскі дзеяч, фінансёр.

**Пытанне 9:** Адна з плошчаў у Ізраільскай сталіцы называецца плошча Давіда. Чаму яна так завецца?

**Адказ:** Давідкай называлі мінамёты, якія кельска стралялі, але наводзілі жых на праціўніка страшэнным грукатам. У цэнтры плошчы на каменным пастамента — музейны экспанат гэтага пудзіла.

**Пытанне 10:** На якіх пагорках размяшчаецца Іерусалім?

**Адказ:** Скопус, Герцль, Маслічны, Морыя, Цыён (Храмавы).

**Пытанне 11:** Калі Іерусалім быў абвешчаны сталіцай Дзяржавы Ізраіль?

**Адказ:** 13 снежня 1949 года.

**Пытанне 12:** Герб Іерусаліма (ён жа змалема муніцыпалітэта) зацверджаны ў 1950 годзе. Што сімвалізуе элементы герба?

**Адказ:** Леў сімвалізуе род Іегуды, які атрымаў ва ўладаранне Іудзею, зямлю, на якой стаіць Іерусалім. На фоне — за левым — сімвалічная выява Сцяны Плачу. Аліўкавыя галінкі з двух бакоў — сімвал міру.

**Пытанне 13:** Хто ўзначальвае муніцыпалітэт Іерусаліма і ў якім годзе ён быў выбраны? Назавіце імя і час знаходжання на пасадзе папярэдняга мэра.

**Адказ:** У 1965 г. гэтую пасаду заняў Тэдзі Колек, а з 1993 года па цяперашні час — Эхуд Альмерт.

**Пытанне 14:** Хто з лаўрэатаў Нобелеўскай прэміі ў галіне літаратуры жыў і памёр у Іерусаліме?

**Адказ:** Письменник Шмуэль Йосеф Агнон.

**Пытанне 15:** У Іерусаліме каля будынка Ізраільскага парламента — кнесета — знаходзіцца скульптура-сімваліст — мянора. Што яна сімвалізуе і якая ёя гісторыя?

**Адказ:** Каля будынка кнесета ўзвышаецца гі-

ганцы, пяціметровай вышыні, бронзавы падсвечнік — сімвал яўрэйскай дзяржавы, выкананы скульптарам Бено Элькана і падараны англійскай парламенцкай дэлегацыяй дзяржаве Ізраіль на пачатку 50-х гадоў. На мяноры 29 барэльефаў на тэмы яўрэйскай гісторыі.

**Пытанне 16:** Старшыня кнесета (ураджэнец г. Бабруйска) замовіў у мастака (выхадца з г. Віцебска) трыпціх для будынка парламента. Назавіце іх імёны і назвы габеленаў.

**Адказ:** Кадзіш Луз замовіў у Марка Шагала трыпціх: «Прарок Ісаія», «Зыход», «Уезд у Іерусалім».

**Пытанне 17:** Колькі іраакіх ракет упала на Іерусалім у час аперацыі «Бура ў пустыні»?

**Адказ:** Ні адной.

**Пытанне 18:** Яўрэйскі мастак Марк Шагал, які жыў у Францыі, падаваў у 1962 годзе серыю цудоўных аконных вітражоў устаноў у Іерусаліме. Што гэта за ўстанова і што намалёвана на вітражах?

**Адказ:** Сінагога бальніцы «Хадаса» пры Іерусаліміскім ўніверсітэце. «12 кален Ізраілеўскіх».

**Пытанне 19:** На тэрыторыі гасцінцы «Халіленд» размяшчаны незвычайны макет. Што ён адлюстроўвае?

**Адказ:** Гэта дакладны макет Другога храма і Іерусаліма таго часу, выкананы Ізраільскімі майстрамі ў маштабе 1:50.

**Пытанне 20:** Як генерал Аленбі ўвайшоў у Іерусалім у 1917 годзе?

**Адказ:** Перад ўнежам у Іерусалім генерал Аленбі сышоў з каня і ўвайшоў пешшу, сказаўшы, што ўвайшоў у гэты горад не як захопнік, а як паломнік.

**Пытанне 21:** Праз якія вароты трапілі ў Стары горад Ізраільскія парашутысты ў Шасцідзённую вайну? Назавіце дату.

**Адказ:** Праз Ільіныя вароты. 7 чэрвеня 1967 года.

**Пытанне 22:** У Іерусаліме знаходзіцца дзяржаўная ўстанова-музей, якая вывучае і дакументуе лёс яўрэяў у гады Другой сусветнай вайны. Што азначае яго назва?

**Адказ:** Мемарыяльны Інстытут Катастрофы і Гераізму еўрапейскага яўрэйства «Яд ва-Шэм» (пераклад «Памяць і Імя»).

**Пытанне 23:** Адзін з самых вядомых выразаў, які сімвалізуе сувязь яўрэйскага народа з Іерусалімам, утрымлівае словы «правіца». Назавіце фразу і першакрыніцу.

**Адказ:** «Калі я забуду цябе, Іерусалім, хай адсохне правіца мая. Хай язык мой прылігне да гартані майёй, калі Іерусалім не пастаўлю за найвышэйшую радасць маяю!» (Псалмы 137:5-6).

## ІНФАРМ-КАКТЭЙЛ

Сям'я партугальцаў з горада Каімбра, адпраўляючыся ў канцы чэрвеня на адпачынак у кемпінгу на поўначы краіны, узяла з сабой сямігадовую кошку Камілу, а яна ў незнаёмым месцы згубілася. Цэлы тыдзень шукалі прапаўшую любіміцу засмучаныя гаспадары, ды так і не знайшлі. Праз некалькі дзён пасля вяртання з адпачынку яны заўважылі каля свайго дома нейкую кошку. Гэта і была іх Каміла, змардаваная 200-кіламетровай дарогай, якую ёй прыйшлося прайсці, каб вярнуцца назад.

Асашэйтэд Прэс

Дваццаць англічанак і ірландкаў адабраны ў састаў чыста жаночай экспедыцыі да Паўночнага полюса, якая намечана на наступную вясну. Для ўдзелу ў паходзе заяўкі падалі 60 жанчын, аднак многія не вытрымалі суровых двухдзённых спаборніцтваў. У выніку, як заявіў арганізатар падарожжа, каманда будзе складацца з самых моцных, самых храбрых дам. Кожная лэдзі павінна заплаціць за выхад на маршрут паўтары тысячы фунтаў.

Рэйтар



## ЕШЦЕ ЯБЛЫКІ І БУДЗЬЦЕ ЗДАРОВЫМІ!

## Склероз

□ Арганічныя солі са сценак сасудаў выводзіць сафора японская. Яна ачышчае кроў.

Вазьміце 50 г кветак або пладоў сафоры і заліце 0,5 л гарэлка. Настойвайце на працягу месяца. Піце па 1 ч. лыжцы 3 разы на дзень на працягу 3-4 месяцаў. Тым, каму нельга ўжываць спіртное, трэба заварваць 1 ст. лыжку сафоры шклянкой кіпеню і настойваць ноч у тэрмасе. Піце па 1-2 ст. лыжкі 3 разы на дзень.

□ Неарганічныя солі выводзіць амяла белая. Яна супакойвае, рэгулюе ціск. Расліну высушыце і патаўчыце на парашок. Заварыце шклянкой кіпеню 1 ч. лыжку гатовага парашку і настойвайце ноч у тэрмасе. Піце па 2 ст. лыжкі маленькімі глыткамі за 15-20 хвілін да яды на працягу 3-4 месяцаў. Спалучэнне амялы і сафоры добра ачышчае сасуды, робіць іх эластычнымі. Карысна прымяняць гэтую расліну тым, каму за 40.

□ Напоўніце палову літровыга слоіка высушанымі ружовымі галоўкамі канюшыны, заліце іх 0,5 л гарэлка і пастаўце на 2 тыдні ў цёмнае месца. Піце па 1 ст. лыжцы перад сном. Курс лячэння 3 месяцы, перапынак 2 тыдні.

□ Змяшайце 20 г травы крываўніку, 20 г амялы белай, 50 г цыстазіры барадатой. Шклянкой кіпеню заварыце 1 ст. лыжку сумесі. Настойвайце, укутаўшы, 2 гадзіны. Затым працадзіце. Піце глыткамі на працягу дня.

□ Змяшайце 10 г пладоў кмёну, 10 г травы руты, 10 г травы мелісы, 15 г кораня валерыяны, 20 г кветак глогу, 20 г лісця барвенку, 30 г травы амялы белай, 20 г пладоў шыпышны. Заварыце шклянкой кіпеню 1 ч. лыжку сумесі, настойвайце адну гадзіну. Піце глыткамі на працягу дня.

□ На працягу месяца піце па 30-40 кропель настойкі араліі маньчжурскай 3 разы на дзень перад ядой. На 1/2 шклянкі вады або 50 мл спірту — 1 ч. лыжку сыравіны.

«Штогосьці я ўсё блытаю і забываю — напэўна, склероз», — так часта гавораць не толькі пажылыя людзі. У большасці выпадкаў прычынамі склерозу з'яўляюцца розныя запаленчыя захворванні, а таксама парушэнне абмену рэчываў.

Метадамі народнай медыцыны можна аблегчыць стан хворых, а пры спрыяльных абставінах і вялікім жаданні — вылечыць яго. Вось некаторыя парадкі з кнігі Н. І. Мазнева «Народныя спосабы лячэння хвароб».

□ Заварыце шклянкой кіпеню 20 г ягад глогу, настойвайце 2 гадзіны, піце як чай.

□ Заварыце даўжым шклянкамі кіпеню 3 ст. лыжкі здробнага кораня дзёмухайцу, даўдзіце да кіпення, гатуйце 15 хвілін на слабым агні. Піце па 1 ст. лыжцы 2 разы на дзень за 30 хвілін да яды. Выкопвайце карані або ранней вясной, або пасля засыхання лісця.

□ Настойвайце 40 г травы канюшыны лугавой на 0,5 л 40-працэнтнага спірту на працягу 10 дзён. Прымайце перад абёдам або перад сном па 20 г.

□ Змяшайце па 10 г крапівы двухдомнай і травы крываўніку. Заліце 1 ст. лыжку сумесі 0,5 л вады і гатуйце 10 хвілін. Прымайце па паўшклянкі на ноч.

□ Дэсертную лыжку кветак (лісця, насення або ўсё разам) грэчкі пасыпайце заліце 0,5 л кіпеню, настойвайце, укутаўшы, 2 гадзіны. Працадзіце. Прымайце па 1/2 шклянкі 3-4 разы на дзень. Піце і пры рассяянні склерозе.

□ Заліце шклянкой кіпеню 1 ст. лыжку сухога здробнага лісця трыпутніку. Настойвайце адну гадзіну. Піце глыткамі на працягу гадзіны — сутачная доза. Можна выкарыстаць свежэе лісце трыпутніку. Нарэжце, размякчыце, выцісніце сок і змяшайце з роўнай колькасцю мёду. Варыце 20 хвілін. Прымайце па 2-3 ст. лыжкі на дзень. Захоўваць у прахалодным месцы ў добра закрытай пасудзіне.

## Рассяяны склероз і атэрасклероз

□ Змяшайце свежы сок цыбулі з мёдам: адна шклянка соку на адну шклянку мёду. Прымайце па 1 ст. лыжцы 3 разы на дзень за гадзіну да яды або паміж ядой на працягу трох тыдняў. Пры неабходнасці прадоўжыце лячэнне да двух месяцаў.

□ Заварыце шклянкой кіпеню 1 ст. лыжку лісця суніцы і настойвае адну гадзіну. Піце як чай на працягу дня.

□ Заліце шклянкой халоднай вады 2 ч. лыжкі карэнніча дзевясілу. Настойвайце 3 гадзіны, затым пастаўце на агонь і даўдзіце да кіпення. Гатуйце на малым агні 10 хвілін. Працадзіце. Піце па 2 ст. лыжкі 3 разы на дзень.

Правільна харчуючыся, можна прадухіліць або запаволіць хваробу.

## ЧАСЦЕЙ УЖЫВАЙЦЕ:

1. Буракі, яблыкі, часнок, кіслае малако.  
2. Яблычнае пюрэ, чорныя парэчкі, марскую капусту.

3. Брусніцы, хрэн, цыбулю, суніцы, часнок, гарчыцу, капусту.

4. Кветкі дзёмухайцу, ружы, фіялкі, акацыі, канюшыны.

5. Лісце ліпы, акацыі, ясеню, маліны, суніцы, хмелю, чорных парэчак, барбарысу, гемаройнай травы, піжмы, трыпутніку, шыпулькі лістоўніцы.

6. Башынне буракоў, морквы, радыскі, рэдзкі, сельдэзю, рэвену, спаржы, агурочнай травы.

Прымаючы рэгулярна сок рэдзкі з мёдам (па густу), можна паліпрадзіць развіццё атэрасклерозу і кампаньёў у печані. Для прафілактыкі хваробы як мага частцей ешце яблыкі. Пекцін, які ўтрымліваецца ў іх, выводзіць з арганізму ўсё лішняе і халестэрын.

Карысна ў дзень ужываць 20 г алею, або сок граната, або сок граната з раствараным у ім лімоннай кіслотой і цукрам, або 100 г нялустага тварогу.

«Работница».

## Post Factum

## Гэты дзень у гісторыі

19 верасня 1016 года ў Смаленску Святаполкам Акаянным быў забіты прававерны князь Глеб.

19 верасня 1883 года быў заснаваны шклозавод «Нёман» у Бярозаўцы Лідскага раёна.

19 верасня 1911 года нарадзіўся Уільям Голдынг, англійскі пісьменнік. Яго раманы «Уладар мух», «Шпіль» спалучаюць у сабе элементы міфа, рэлігійнай і фрэйдзіскай сімволікі з рэалістычным адлюстраваннем характараў і абстаноўкі.

У гэты дзень у 1935 годзе памёр Канстанцін Цыялкоўскі, расійскі вучоны і вынаходнік у галіне аэрадынамікі і ракетадинамікі, тэорыі самалёта, заснавальнік сучаснай касманаўтыкі.

У гэты дзень у 1986 годзе прыняты падагульняючы дакумент Стэкгольмскай канферэнцыі па мерах умацавання даверу і разбраенню ў Еўропе.

19 верасня 1991 года сесія Вярхоўнага Савета БССР прыняла новую назву дзяржавы — Рэспубліка Беларусь і зацвердзіла ў якасці дзяржаўных сімвалаў — бела-чырвона-белы сцяг і герб «Пагоня».

## Дзесьці на белым свеце

Канадскія інжынеры збіраюцца выкарыстоўваць для ахалоджвання і кандыцыянавання паветра ў вышынніх збудаваннях дэлавова цэнтры Таронта халод, які назапашаны ў глыбінных возерах Антарыо.

Вада на глыбіні 80 метраў увесць год захоўвае тэмпературу каля 4 градусаў. Праект прадуладжвае будаўніцтва водазборнага тунеля да дна возера. Помпавай станцыя будзе забіраць да 178 млн. кубаметраў халоднай вады ў год і па трубах рассялаць яе па будынках. Для работы гэтай сістэмы патрабуецца ў 10 разоў менш электраэнергіі, чым пры звычайным кандыцыянаванні паветра, а акрамя таго, знікне патрэбнасць у фрэонах, якія выкарыстоўваюцца ў кандыцыянерах і разбураюць азоныя слой.

Шэсць чалавек (чацвёра з іх — члены адной сям'і) загінулі разам на поўдні Егіпта.

Першай утапілася маленькая дзяўчынка, якая спусцілася ў калодзеж, каб выцягнуць упаўшае туды кураня. Астатнія развіталіся з жыццём, спрабуючы выратаваць яе.

Кураня засталася жыць...

## Цікава

Згодна з апошнімі статыстычнымі звесткамі, самыя вялікія аматары падарожжаў у свеце — немцы.

Летась яны зрабілі 77 мільёнаў паездак за мяжу. На другім месцы — амерыканцы — «усяго» 44 мільёны, на трэцім — англічане — 39 мільёнаў турпаездак. Японцы падарожнічаюць адносна нямнога — яны толькі на васьмью месцы, затое грошай у падарожжах тратяць больш за ўсіх. А сярод самых наведваемых краін на першым месцы Францыя: штогод яе наведвае больш як 60 млн. турыстаў.

## А яшчэ быў выпадак

За крадзеж 40 тысяч долараў азіян тайландскі чыноўнік быў прыгавораны мясцовым судом да 4220 гадоў турэмнага зняволення. Аднак, улічваючы чыстасардэчнае прызнанне ім сваёй віны і поўнае раскаянне, апеляцыйны суд зменшыў гэты тэрмін... аж напалтавіну!

## Неверагоднае, загадкавае...

Амерыканскі этнограф Джым Форстэр са сваёй чарговай паездкай у Афрыку прывёз сапраўдную сенсацыю: у адным з плямёнаў афрыканскіх пігмэй жыў «маленькі прынец», ці «зорны хлопчык».

Пражываўшы ў племені паўтара года, ён пакрысе зававаў давер маленькіх плямёнічых (так называюць пігмэйў на невысокі рост — 80—90 см), і тыя расказалі вучоным, што частку сваёй здабычы, а таксама плады, карэні і іншыя яны штодзённа прыносяць свайму «набеснаму брату», які жыве на беразе ручая. Дж. Форстэр напасіўся ў іх паказаць яму гэтага «брата». Старэйшы з пігмэйў расказаў, што «брат» прыйшоў да іх з неба ў блакітным шары з агнём.

На наступны дзень Джым з некалькімі плямёнічымі накіраваўся да берага ручая. Каля вады ён заўважыў незвычайную істоту: ростам не больш як 70 см, пакрытую шэра-зялёнай скурай, амаль бязносу, з непрапарцыянальна вялікімі чорнымі вачыма. Заўважыўшы плямёнічых, істота знікла ў зарасніках травы, адкуль і назіралі за ахвярапрынашэннем. Ні наблізіцца да сябе, ні сфатаграфаваш яна не дала. «Хутка паляціш назад», — сказалі вучоному пігмеі, — на сваё неба». Нічога падобнага ні сам Форстэр, ні жыхары гэтых мясцін не назіралі. Хто гэта? Прышлец? Выходзіць, Экзюперы не фантазіраваў?

## Анекдот

— Што ты падарыў, Сямён, сваёй жонцы на дзень нараджэння?

— Яна намякала, што хацела б што-небудзь для шый і запячкі.

— І ты, безумоўна, падарыў кабы і бранзалеты?

— Не адегадаў! Я падарыў ёй кавалак туалетнага мыла.

## МОТОВЕЛО

## На велосипедах ММВЗ — за здароўем і доўголетнем

Мінскі мотавелозавод і Фірменны магазін «Мотавело» прапанаваць оптом і в розніцу:

- велосіпеды дарожныя, складныя, дэцкія, спортыўна-ігровыя, горныя (всёго 18 моделаў);
- мотоциклы і мототэлежы;
- мотавелосіпеды «Кроха»;
- санкі, велотренажеры і інвалідныя коляскі;
- мото- і велозапчасти.

Самыя нізкія цены і гарантыя якасця!

Справкі па тэлефонах: 21-68-00, 21-67-23, 21-67-14, 21-67-00; тел./факс 21-68-06.

Магазін «Мотавело» — тел. 21-77-52.

НАШ АДРЕС: 220765, г. Мінск, праспект Партизанский, 8.

## ВІШШАВАННІ

Вішчым з днём нараджэння дарагу мамачку і бабулю Тацяну Ціханаўну Лягу. Жадаем здароўя, радасці, удачы.

Дочкі Жанна, Оля, унучка Алёнка. Вішчым з днём нараджэння Веру Аляксееўну Варанцову. Зычым ёй здароўя і шчасця.

Сям'я Русеўскіх, г. Мінск. Вішчым дарагу дачку Надзею і ўнучку Каця Пронькіных з днём нараджэння (Калінкавічы). Жадаем моцнага здароўя і доўгіх гадоў жыцця. Сям'я Грамовічаў.

Любага мужа вішчуем з днём нараджэння. Дзіма! Здароўя, шчасця, поспехаў табе. Любі мяне заўсёды. Кірковіцкая Іра.

Пейджинговую связь редакцыйна абеспечивает компания

МОБИКОМ

пейджинг-система

тел. 78-08-98

## ТЭЛЕБАЧАННЕ, 19 верасня

## Беларускае тэлебачанне

8.55 «Дзяжурная аптэка». Тэлесерыял. 9.55 Каралеўскае паляванне. 15.00 Навіны. 15.15 «Фліпер». Тэлесерыял для дзяцей. 15.45 Тэлебачанне — школе. Беларуская літаратура. 10-ы клас. «Май сэрца поўнае любові» (У. Жылка і яго творчасць). 16.15 Радавод. Народныя спявачкі вёскі Леваўшчы Рочыцкага раёна. 16.45 Кантрасты. Прававая праграма. 17.15 Урокі Наталлі Наважылавай. 17.45 Музычны антракт. 17.55 «Ты даруй мне, каханая...» Тэлеанарыс. 18.25 Эканаміст. 18.35 «Тройчы па аднаму». Музычная перадача MTV. 18.50 Навіны (з сурдаперакладам). 19.00 Рэфэрэндум: шырая размова. 19.35 «Дзяжурная аптэка». Тэлесерыял. 20.40 Калыханка. 21.00 Панарама. 21.55 Музычны антракт. 22.10 «Артыстка з Грыбава». Тэлевізійны маст. фільм, 2-я серыя. 23.15 Творчае маладзёжнае аб'яднанне «Крок». «Оскар». Тэлегульня. 23.45 «Крок». Праграма для моладзі. 0.15 Навіны.

## ГРТ

8.00 Навіны. 8.15 «Новая ахвяра». 9.00 «Парыжскія тайны Эльдара Разанова». Клаўдзія Кардынале. 9.40 «Клуб падарожнікаў» (з сурдаперакладам). 10.25 «Казка пра казку». Мультифільм. 10.40 Смак. 11.00 Навіны (з сурдаперакладам). 11.10 У эфіры тэлерадыёкампанія «Мір». «Пад дахам свету». 11.55 «Ракет» 3-я серыя. 12.50 «Нета-ропка і падрабязна...» Сустрэча з Леанідам Філатавым. 13.30 «Айбаліт і Бармалей». «Таўжыная казка». Мультифільм. 14.00 Навіны (з сурдаперакладам). 14.20 «Горад сабак». 14.45 Lego-rol. 15.10 Цін-тонік. 15.40 «Элен і хлопцы». 16.05 Рок-урок. 16.30 «Вакол свету». Па старонках перадачы «Клуб падарожнікаў». 17.00 Навіны. 17.20 «Новая ахвяра». 18.05 Гадзіна пік. 18.30 «Грай, гармонік любові!» 19.00 «Сам-насам». 19.45 «Добрай ночы, малышы!» 20.00 Час. 20.35 Праграма перадачы. 20.40 Захват пасольства ў бавіску «Хто рызыкуе — перамагае». 23.00 Кубак свету «Майстар-ралі-96». Парыж—Масква—Байканур—Улан-Батар. 23.15 Навіны. 23.25 «Абоз». Шоу Івана Дамідава.

## Радіа

8.00 Рэтра-шлягер. 8.30 Дарагая рэдакцыя... 8.55 «Санта-Барбара». 9.50 Тавары — пошта.

## ЗАТ «НІЛІМ» ЛІКВІДУЕЦА.

Прэтэнзіі прымаюцца на працягу месяца з дня апублікавання гэтай аб'явы.

10.20-11.30 Н. Гундарава і К. Райкін у фільме «Труфальдзіна з Бергама». 1-я серыя. 16.20 Благот. Музычна-інфармацыйная праграма. 16.30 «Чаленджэрс». Серыял для падлеткаў. 17.00 Залічыце ад цэбе. 17.15 Экспа-веснік. 17.30 Ваша права. 18.00 Новае пятае кола. 18.40 «Цёмная» для В. Зоркіна. 19.30 «Санта-Барбара». Маст. фільм. 20.25 Лато-мільён. 20.40 Раз у ты дзень. 21.10 Надвор'е на заўтра. 21.15 Фантастычны свет. «Месяц-44». Маст. фільм (ЗША). 23.20 Тавары — пошта. 23.30 Музыка ўсіх пакаленняў. 23.40 «Хто на што здатны». Конкурсная праграма. 23.55 Гукавая дарожка.

## Санкт-Пецярбург

11.55, 13.55, 15.55, 18.55, 22.15, 23.50 Інфарм. ТБ. 12.10 «Першае каханне». Серыял. 13.00 Тэрмін адказу — сёння. 13.30 Парады садаводам. 13.40, 20.40 Тэлеслужба бяспекі. 14.10 «Жыццё Кліма Самгіна». Серыял. 12-я серыя. 15.20 II Міжнародны тэатральны фестываль імя А. П. Чэхава. Перадача 1-я. 15.45 «Гліняная казка». Мультифільм. 16.10 Парадоксы гісторыі. «Па слядах тайнай арганізацыі». 16.35 «Філасофія па Філу». Серыял для падлеткаў. 17.00 Стыль жыцця. 17.05 Дзяццё ТБ: «Дзецім пра вераньня». 17.35 Паказвае Ленінградская абласная тэлекампанія. 18.40 Вялікі фестываль. 19.15 Спорт. 19.20 «Першае каханне». Серыял. 20.10 Асабістая справа. 20.55 Спартыўны агляд. 21.05 «Жыццё Кліма Самгіна». Серыял. 12-я серыя. 22.30 Канцэрт для Антаніны Шуранавай. 23.10 «Тэлекампакт». Музычнае шоу.

## НТБ

6.20 «Мафія-2». Серыял (Італія). 2-я серыя. 7.10 «Кашалёк ці жыццё». Маст. фільм (Германія). 9.20 Маст. фільм «Цудоўныя гады». 9.45. Дак фільм «Успомнім тыя гады. 1974». 10.40 «І злодзеі кахаюць» (ЗША). 12.10 Фестываль міні-серыялаў. «Зделка Райнмана» (ЗША).

## Расійскія ўніверсітэты

14.40 «Абстракцыя ў фарбах». Дак. фільм. 15.00 Маленькі канцэрт С. В. Рахманінава. Духовная музыка. 15.20 Ю. М. Лотман. Гутаркі аб рускай культуры. Перадача 4-я. 16.00 Музычныя навіны. 16.10 «Брадвей» нашага юнацтва. Дак. фільм А. Габрыловіча. Частка 4-я. 16.40 Навіны.

## НТБ

17.00 Дак. фільм «Дакая прырода: барацьба за жыццё». 15.30 Жаночыя гісторыі. «Яе першы мужчына» (Францыя). 2-я серыя. 18.00, 21.00, 23.00 Сёння. 18.35 Герой дня. 19.00 Джон Карпентэр. Маст. фільм «Хто сочыць за мной» (ЗША). 20.40 «Доктар Вугал». 21.35 «Зделка Райнмана». Міні-серыял. (ЗША). 2-я серыя. 22.30 Часінка. 23.20 Сусветная шахматная Алімпіяда. 23.25 Маст. фільм «Новая хваля» (Францыя—Швейцарыя).

## ЗАСНАВАЛЬНІКІ:

Вярхоўны Савет Рэспублікі Беларусь, Кабінет Міністраў Рэспублікі Беларусь, калектыву рэдакцыі газеты «Звязда».

Першы намеснік галоўнага рэдактара М. МІХАЕВІЧ. Рэдакцыйная калегія: У. АНДРЭЕВІЧ (намеснік галоўнага рэдактара), І. БАРАНОЎСКІ, У. ГОЙТАН, В. ЖДАНКО, Л. ПАХМАНЕНКА, А. МЯСНІКОў, Л. РЫЖАНКОВА (намеснік галоўнага рэдактара), С. ШАЎЦОў.

Рэгістрацыйны нумар 1.

НАШ АДРЕС: 220013, г. Мінск, вуліца Б. Хмільніцкага, 10-а, рэдакцыя газеты «Звязда». ТЭЛЕФОНЫ: прыёмная — 68-29-19; намесніку галоўнага рэдактара — 32-44-12, 32-14-25, 32-35-05; аддзелаў: інфармацыйна-аналітычнага — 32-38-02, 68-28-14, 68-29-68, эканамікі — 32-31-21, 68-29-68, палітыкі — 68-27-57, 68-28-64, культуры — 68-29-42, 68-28-27, пісьмаў — 68-27-47, маралі і права — 68-28-51, міжнацыянальных адносін — 68-27-40, 68-28-69, журналісцкіх расследаванняў — 68-28-38, 68-28-72, беларускай дыяспары — 68-28-27, знешнеэканамічнай дзейнасці — 68-29-44; аглядальніцкай па праблемах: навуцы і адукацыі — 68-28-31, экалогіі і ліквідацыі вынікаў Чарнобыля — 68-28-36; уласных карэспандэнтаў: у Гродне — 33-25-29, Гомелі — 53-13-92, Баранавічах — 7-26-02, Паставах — 22-40-00, Маскве — 365-16-44; бухгалтэрыі — 32-22-03; даведкі па рэкламе і аб'явах — 32-31-98. ФАКС: 32-04-52, 68-28-77. E-mail: daily@zvyazda.helpak.minsk.by

## Аўтары апублікаванняў:

матэрыялаў нясуць адказнасць за падбор і лакалізацыю фактаў. Іх меркаванні не з'яўляюцца супадзеннем з меркаванням рэдакцыі.

Адказнасць за змест рэкламы нясуць рэкламдаўцы.

Рэдакцыя пакідае за сабой права не ўступаць у перапіску з чытачамі.

## Друкерня выдавецтва

«Беларускі Дом друку».

Мінск, праспект Ф. Скарыны, 79.

Тыраж 91852. Індэк 63850.

Зах. № 6190.

Выходзіць 250 разоў у год.

Нумар падпісаны ў 20.15.

М 1 2 3 4 5 6 7 8 9 10 11 12

П 2 3 4 5 6 7 8 9 10 11